



Ġabra tal-ġurisprudenza

KONKLUŻJONIJIET TAL-AVUKAT ĠENERALI
SAUGMANDSGAARD ØE
ippreżentati fil-31 ta' Mejju 2017¹

Kawżi Magħquda C-52/16 u C-113/16

“SEGRO” Kft.

vs

Vas Megyei Kormányhivatal Sárvári Járási Földhivatala (C-52/16)

u

Günther Horváth

vs

Vas Megyei Kormányhivatal (C-113/16)

[talba għal deċiżjoni preliminari mressqa mis-Szombathelyi Közigazgatási és Munkaügyi Bíróság (qorti amministrattiva u industrijali ta' Szombathely, l-Ungerija)]

“Rinviju għal deċiżjoni preliminari – Artikolu 49 TFUE – Libertà ta' stabbiliment – Artikolu 63 TFUE – Moviment liberu tal-kapital – Diskriminazzjoni indiretta – Drittijiet kuntrattwali ta' użufrutt jew ta' użu fuq art agrikola – Projbizzjoni ta' akkwist ta' tali drittijiet minn persuni li ma humiex membri tal-familja fil-qrib tal-proprietarju tal-art agrikola – Leġislazzjoni li ttipprovdi t-tneħħija ta' tali drittijiet li ma tissodisfax din il-kundizzjoni – Assenza ta' ġustifikazzjoni – Ksur tal-leġislazzjoni nazzjonali dwar il-kontroll tal-kambju – Ġlieda kontra l-prattiki abbużivi – Ġlieda kontra l-ispekulazzjoni tal-art – Artikoli 17 u 47 tal-Karta tad-Drittijiet Fundamentali tal-Unjoni Ewropea – Inapplikabbiltà tal-Karta tad-Drittijiet Fundamentali tal-Unjoni Ewropea irrispettivament mill-kwistjoni tal-ksur tal-libertajiet ta' moviment”

I. Introduzzjoni

1. Bid-deċiżjonijiet tal-25 ta' Jannar 2016 (C-52/16) u tat-8 ta' Frar 2016 (C-113/16) li waslu fil-Qorti tal-Ġustizzja fid-29 ta' Jannar u fis-26 ta' Frar 2016 rispettivament, is-Szombathelyi Közigazgatási és Munkaügyi Bíróság (qorti amministrattiva u industrijali ta' Szombathely, l-Ungerija) ressqet lill-Qorti tal-Ġustizzja żewġ talbiet għal deċiżjoni preliminari dwar l-interpretazzjoni tal-Artikoli 49 u 63 TFUE kif ukoll tal-Artikoli 17 u 47 tal-Karta tad-Drittijiet Fundamentali tal-Unjoni Ewropea (iktar 'il quddiem, il-“Karta”).

2. Dawn it-talbiet tressqu fil-kuntest ta' kawżi bejn, minn naħa, “SEGRO” Kft. (iktar 'il quddiem, “SEGRO”) u l-Vas Megyei Kormányhivatal Sárvári Járási Földhivatala (servizzi amministrattivi tad-dipartiment ta' Vas – uffiċċju tal-artijiet tad-distrett ta' Sárvár, l-Ungerija), u min-naħa l-oħra Günther Horváth u l-Vas Megyei Kormányhivatal (servizzi amministrattivi tad-dipartiment ta' Vas), fir-rigward ta' deċiżjonijiet dwar thassir mir-Reġistru tal-Artijiet ta' drittijiet ta' użufrutt fuq art agrikola li kellhom SEGRO u G. Horváth.

¹ Lingwa oriġinali: il-Franċiż.

3. Dawn id-deċiżjonijiet ta' tħassir kienu bbażati fuq leġislazzjoni nazzjonali li tipprovdi għat-terminazzjoni tad-drittijiet ta' użufri u tad-drittijiet ta' użu fuq art produttiva sakemm ma tingabx il-prova li dawn id-drittijiet kienu kkostitwiti bejn membri mill-qrib tal-istess familja.

4. Għar-raġunijiet li ser nesponi iktar 'il quddiem, jiena nqis li din il-leġislazzjoni u d-deċiżjonijiet ta' tħassir meħuda abbażi tagħha jmorru kontra l-moviment liberu tal-kapital. Fil-fatt, ir-rekwiżit li tali drittijiet għandhom ikunu kkostitwiti bejn membri mill-qrib tal-istess familja għandu effetti indirettament diskriminatorji għad-detriment taċ-ċittadini tal-Istati Membri l-oħra u ma jista' jkun iġġustifikat minn ebda wieħed mill-għanijiet imressqa mill-Gvern Ungeriz.

5. Barra minn hekk, għal dak li jirrigwarda l-Artikoli 17 u 47 tal-Karta, li l-ksur tagħhom tqajjem mill-qorti tar-rinviju fil-Kawża C-52/16 SEGRO², jiena nipproponi lill-Qorti tal-Ġustizzja tinterpreta l-Artikolu 51(1) u (2) tal-Karta fis-sens li, meta leġislazzjoni nazzjonali hija eżaminata fir-rigward tal-libertajiet ta' moviment, il-ksur ta' dritt fundamentali mogħti mill-Karta ma jistax ikun invokat indipendentement mill-kwistjoni tal-ksur ta' dawn il-libertajiet.

II. Il-kuntest ġuridiku

A. Id-dritt tal-Unjoni

6. L-adeżjoni tal-Ungerija mal-Unjoni Ewropea kienet prevista permezz ta' Trattat ta' Adeżjoni³ (iktar 'il quddiem it-"Trattat ta' Adeżjoni tal-2003") li miegħu kien anness att li jistabbilixxi l-kundizzjonijiet ta' din l-adeżjoni⁴ (iktar 'il quddiem "l-Att ta' Adeżjoni tal-2003") skont l-Artikolu 1(2) ta' dan it-trattat. L-imsemmi trattat dahal fis-seħh fl-1 ta' Mejju 2004 b'applikazzjoni tal-Artikolu 2(2) tiegħu.

7. Il-Kapitolu 3 tal-Anness X tal-Att ta' Adeżjoni tal-2003 huwa intitolat "Moviment liberu tal-kapital". Il-paragrafu 2 ta' dan il-Kapitolu 3 jipprovdi:

"Minkejja l-obbligi fit-Trattati li fuqhom hija stabbilita l-Unjoni Ewropea, l-Ungerija tista' żżomm fis-seħh għal seba' snin mid-data ta' l-adeżjoni il-projbizzjonijiet stipulati fil-liġi tagħha eżistenti fil-waqt ta' l-iffirmar ta' dan l-Att dwar l-akkwist ta' art agrikola minn persuni naturali li la huma residenti fl-Ungerija jew l-anqas huma ċittadini Ungerizi u minn persuni legali. Fir-rigward ta' l-akkwist ta' art agrikola, ċittadini ta' xi Stat Membru jew persuni legali ffurmati skond il-liġijiet ta' Stat Membru ieħor fl-ebda każ ma għandhom jiġu trattati b'mod anqas favorevoli minn kif kienu trattati fid-data ta' l-iffirmar tat-Trattat ta' l-Adeżjoni [tal-2003].

Ċittadini ta' Stat Membru ieħor li jkunu jridu jistabbilixxu ruhhom bħala bdiewa li jahdmu għal rashom u li jkunu ilhom residenti skond il-liġi u attivi fil-biedja fl-Ungerija għal mill-anqas tliet snin shaħ, ma għandhomx ikunu soġġetti għad-disposizzjonijiet tas-sub-paragrafu ta' qabel jew għal xi regoli u proċeduri li mhumix soġġetti għalihom ċittadini Ungerizi. [...]

² Ara l-punt 21 ta' dawn il-konklużjonijiet.

³ It-Trattat bejn ir-Renju tal-Belġju, ir-Renju tad-Danimarka, ir-Repubblika Federali tal-Ġermanja, ir-Repubblika Ellenika, ir-Renju ta' Spanja, ir-Repubblika Franċiża, l-Irlanda, ir-Repubblika Taljana, il-Gran Duk tal-Lussemburgu, ir-Renju tal-Olanda, ir-Repubblika tal-Awstrija, ir-Repubblika Portugiża, ir-Repubblika tal-Finlandja, ir-Renju tal-Iżveżja, ir-Renju Unit tal-Gran Brittanja u l-Irlanda ta' Fuq (Stati Membri tal-Unjoni Ewropea) u r-Repubblika Ċeka, ir-Repubblika tal-Estonja, ir-Repubblika ta' Ċipru, ir-Repubblika tal-Latvja, ir-Repubblika tal-Litwanja, ir-Repubblika tal-Ungerija, ir-Repubblika ta' Malta, ir-Repubblika tal-Polonja, ir-Repubblika tas-Slovenja, ir-Repubblika Slovakkja, li jikkonċerna l-adeżjoni tar-Repubblika Ċeka, tar-Repubblika tal-Estonja, tar-Repubblika ta' Ċipru, tar-Repubblika tal-Latvja, tar-Repubblika tal-Litwanja, tar-Repubblika tal-Ungerija, tar-Repubblika ta' Malta, tar-Repubblika tal-Polonja, tar-Repubblika tas-Slovenja u tar-Repubblika Slovakkja mal-Unjoni Ewropea (ĠU 2003, L 236, p. 17).

⁴ Att li jirrigwarda l-kondizzjonijiet tal-adeżjoni tar-Repubblika Ċeka, ir-Repubblika ta' l-Estonja, ir-Repubblika ta' Ċipru, ir-Repubblika tal-Latvja, ir-Repubblika tal-Litwanja, ir-Repubblika ta' l-Ungerija, ir-Repubblika ta' Malta, ir-Repubblika tal-Polonja, ir-Repubblika tas-Slovenja u r-Repubblika tas-Slovakkja u l-aġġustamenti għat-trattati li fuqhom hija stabbilita l-Unjoni Ewropea (ĠU 2003, L 236, p. 33).

Jekk ikun hemm evidenza biżżejjed li, meta jiskadi l-perijodu transitorju, ser ikun hemm taqlib serju jew xi theddida ta' taqlib serju fis-suq ta' l-art agrikola ta' l-Ungerija, il-Kummissjoni, fuq talba ta' l-Ungerija, għandha tiddeċiedi dwar l-estensjoni tal-perijodu transitorju sa massimu ta' tliet snin".

8. B'deċizzjoni tal-20 ta' Diċembru 2010, il-Kummissjoni estendiet sat-30 ta' April 2014 il-perijodu tranżitorju previst għall-akkwist ta' art agrikola fl-Ungerija msemmi fl-Anness X, Kapitolu 3, punt 2 tal-Att ta' Adeżjoni tal-2003⁵.

B. Id-dritt Ungeriz

9. It-termőföldről szóló 1994. évi LV. törvény (Liġi Nru LV tal-1994 dwar l-art produttiva) (iktar 'il quddiem il-"Liġi tal-1994 dwar l-art produttiva"), kienet emendata, b'effett mill-1 ta' Jannar 2013, fis-sens li l-kostituzzjoni, permezz ta' kuntratt, ta' drittijiet ta' użufrutt fuq art produttiva ma kinitx għadha permessa hlief bejn membri mill-qrib tal-istess familja.

10. F'din l-okkażjoni, żdied Artikolu 91(1) ġdid f'din il-liġi, li huwa fformulat kif ġej:

"Kull dritt ta' użufrutt eżistenti fid-data tal-1 ta' Jannar 2013 u kkostitwit, għal żmien indeterminat jew għal żmien determinat li jiskadi wara t-30 ta' Diċembru 2032, permezz ta' kuntratt konkluż bejn persuni li ma humiex membri mill-qrib tal-istess familja, jispicċa *ipso jure* fl-1 ta' Jannar 2033".

11. Il-mező- és erdőgazdasági földek forgalmáról szóló 2013. évi CXXII. törvény (Liġi Nru CXXII tal-2013, dwar il-bejgħ ta' art agrikola u forestali) (iktar 'il quddiem il-"Liġi tal-2013 dwar l-art produttiva"), kienet adottata fil-21 ta' Ġunju 2013 u dahlet fis-sehħ fil-15 ta' Diċembru 2013. L-Artikolu 5(13) tagħha jinkludi d-definizzjoni li ġejja:

"Membru mill-qrib tal-istess familja': il-konjuġi, l-axxendenti f'linja diretta, it-tfal adottivi, it-tfal proprji u t-tfal tal-konjuġi, il-ġenituri adottivi, il-ġenituri tal-konjuġi u l-aħwa".

12. L-Artikolu 37(1) tal-Liġi tal-2013 dwar l-art produttiva jipprovdi n-nullità tad-drittijiet ta' użufrutt stabbiliti b'kuntratt fuq art produttiva hlief jekk dan il-kuntratt ikun konkluż bejn membri mill-qrib tal-istess familja.

13. Il-mező- és erdőgazdasági földek forgalmáról szóló 2013. évi CXXII. törvénnyel összefüggő egyes rendelkezésekről és átmeneti szabályokról szóló 2013. évi CCXII. törvény (Liġi Nru CCXII tal-2013, dwar ċerti dispożizzjonijiet u miżuri tranżitorji fir-rigward tal-Liġi tal-2013 dwar l-art produttiva) (iktar 'il quddiem il-"Liġi tal-2013 dwar il-miżuri tranżitorji"), kienet adottata fit-12 ta' Diċembru 2013 u dahlet fis-sehħ fil-15 ta' Diċembru 2013.

14. L-Artikolu 108(1) ta' din il-liġi, li hassar l-Artikolu 91(1) tal-Liġi tal-1994 dwar l-art produttiva, jistabbilixxi:

"Kull dritt ta' użufrutt jew ta' użu eżistenti fid-data tat-30 ta' April 2014 u kkostitwit, għal żmien indeterminat jew għal żmien determinat li jiskadi wara t-30 ta' April 2014, permezz ta' kuntratt konkluż bejn persuni li ma humiex membri mill-qrib tal-istess familja, jispicċa *ipso jure* fl-1 ta' Mejju 2014".

⁵ Deċizzjoni tal-Kummissjoni 2010/792/UE, tal-20 ta' Diċembru 2010, li testendi l-perjodu tranżitorju li jikkonċerna l-akkwist ta' art agrikola fl-Ungerija (ĠU 2010, L 336, p. 60).

15. L-Artikolu 94 tal-ingatlan-nyilvántartásról szóló 1997. évi CXLI. törvény (Liġi Nru CXLI tal-1997, dwar ir-Reġistru tal-Artijiet) (iktar 'il quddiem il-“Liġi dwar ir-Reġistru tal-Artijiet”) jipprovdi:

“1. Fid-dawl tat-thassir mir-Reġistru tal-Artijiet tad-drittijiet ta' użu frutt u tad-drittijiet ta' użu milquta mit-terminazzjoni skont l-Artikolu 108(1) tal-[Liġi tal-2013 dwar il-miżuri tranżitorji] (iktar 'il quddiem flimkien, f'dan l-artikolu, id-drittijiet ta' użu frutt), il-persuna fiżika li għandha drittijiet ta' użu frutt għandha, wara intimazzjoni mibgħuta mhux iktar tard mill-31 ta' Ottubru 2014 mill-awtorità responsabbli mill-amministrazzjoni tar-Reġistru, fil-15-il jum segwenti għall-intimazzjoni, tiddikjara, fuq il-formola stabbilita għal dan l-għan mill-Ministru, ir-relazzjoni ta' membru mill-qrib tal-istess familja li torbtu jekk ikun il-każ mal-persuna msemmija bħala proprjetarja tal-immobbli fid-dokument li kien il-bażi tar-reġistrazzjoni. F'każ ta' nuqqas ta' dikjarazzjoni fit-termini stabbiliti, it-talba għal reġistrazzjoni ma tkunx milqugħa wara l-31 ta' Diċembru 2014.

[...]

3. Jekk id-dikjarazzjoni ma turix relazzjoni ta' membru mill-qrib tal-istess familja jew jekk ebda dikjarazzjoni ma ssir fit-termini stabbiliti, l-awtorità responsabbli mill-amministrazzjoni tar-Reġistru tal-Artijiet għandha tħassar *ex officio* d-drittijiet ta' użu frutt mill-imsemmi reġistru, fis-sitt xhur ta' wara l-iskadenza tat-terminu li fih kellha ssir id-dikjarazzjoni u mhux iktar tard mill-31 ta' Lulju 2015.

[...]

5. L-amministrazzjoni tal-affarijiet tal-artijiet għandha tipproċedi *ex officio*, mhux iktar tard mill-31 ta' Diċembru 2014, bit-thassir mir-Reġistru tal-Artijiet tad-drittijiet ta' użu frutt li kienu ġew irreġistrati favur persuni ġuridiċi jew entitajiet li ma għandhomx personalità ġuridika iżda jistgħu jakkwistaw drittijiet li jistgħu jiġu rreġistrati fir-Reġistru, u li tnehhew b'applikazzjoni tal-Artikolu 108(1) tal-[Liġi tal-2013 dwar il-miżuri tranżitorji].”

III. Il-kawżi prinċipali u d-domandi preliminari

A. Il-Kawża C-52/16

16. SEGRO hija kumpannija kummerċjali li għandha s-sede tagħha fl-Ungerija u l-azzjonarji tagħha huma persuni fiżiċi ċittadini ta' Stati Membri oħra li jirrisjedu fil-Ġermanja.

17. Qabel it-30 ta' April 2014, SEGRO akkwistat drittijiet ta' użu frutt fuq żewġ artijiet agrikoli fl-Ungerija. Dawn id-drittijiet kienu s-suġġett ta' reġistrazzjoni fir-Reġistru tal-Artijiet. F'dan ir-rigward, il-Gvern Ungeriz ippreċiża li d-drittijiet inkwistjoni fil-kawżi prinċipali kienu kkostitwiti qabel l-1 ta' Mejju 2004.

18. Permezz ta' żewġ deċiżjonijiet datati 10 u 11 ta' Settembru 2014 rispettivament, l-uffiċċju tal-artijiet tad-distrett ta' Sárovár tas-servizzi amministrattivi tad-dipartiment ta' Vas ipproċeda bit-thassir ta' dawn id-drittijiet ta' użu frutt mir-Reġistru tal-Artijiet, billi invokat l-Artikolu 108(1) tal-Liġi tal-2013 dwar il-miżuri tranżitorji u l-Artikolu 94(5) tal-Liġi dwar ir-Reġistru tal-Artijiet.

19. Fir-rikors tagħha pprezentat quddiem il-qorti tar-rinviju, SEGRO sostniet b'mod partikolari li d-dispożizzjonijiet nazzjonali fuq imsemmija jmorru kontra l-Liġi fundamentali Ungeriza u d-dritt tal-Unjoni.

20. Il-qorti tar-rinviju bdiet proċedura quddiem l-Alkotmánybíróság (qorti kostituzzjonali, l-Ungerija) sabiex jiġi kkonstatat li dawn id-dispożizzjonijiet kienu jmorru kontra l-Liġi fundamentali Ungeriza. Permezz tas-sentenza Nru 25, tal-21 ta' Lulju 2015, l-Alkotmánybíróság ikkonstatat l-eżistenza ta' kontradizzjoni mal-Liġi fundamentali Ungeriza u stiednet lil-leġiżlatur jemenda l-leġiżlazzjoni kkonċernata sa mhux iktar tard mill-1 ta' Diċembru 2015. Skont il-qorti tar-rinviju, dan it-terminu skada mingħajr ma ttiehdet miżura għal dan il-għan.

21. Mill-ġdid adita bil-kawża prinċipali, il-qorti tar-rinviju kkunsidrat, qabel xejn, li d-dispożizzjonijiet nazzjonali inkwistjoni jistgħu jiddiswadu ċ-ċittadini ta' Stati Membri oħra milli jeżerċitaw id-drittijiet tagħhom tal-libertà ta' stabbiliment (Artikolu 49 TFUE) u tal-moviment liberu tal-kapital (Artikolu 63 TFUE) billi jakkwistaw drittijiet ta' użu fuq proprjetajiet fl-Ungerija, minhabba r-riskju ta' tnehhija prematura u mingħajr kumpens ġust ta' tali drittijiet. Imbagħad, dawn id-dispożizzjonijiet jinkludu wkoll preġudizzju mhux proporzjonat għad-dritt ta' proprjetà tal-persuni kkonċernati, żgurat mill-Artikolu 17 tal-Karta. Fl-aħħar nett, il-preżunzjoni legali impliċita, li l-kuntratti privati kollha li stabbilixxew drittijiet ta' użu fuq art produttiva kienu ġew konklużi sabiex jevitaw ir-restrizzjonijiet relattivi għall-akkwist tal-proprjetà, tippreġudika d-dritt għal proċess imparzjali protett mill-Artikolu 47 tal-Karta.

22. Huwa f'dawn iċ-ċirkustanzi li s-Szombathelyi Közigazgatási és Munkaügyi Bíróság (qorti amministrattiva u industrijali ta' Szombathely) iddeċidiet li tissospendi l-proċeduri quddiemha u tressaq lill-Qorti tal-Ġustizzja d-domandi preliminari li ġejjin:

- “1) L-Artikoli 49 u 63 TFUE u l-Artikoli 17 u 47 tal-[Karta] għandhom jiġu interpretati fis-sens li jipprekludu leġiżlazzjoni nazzjonali li, bħal dik inkwistjoni fil-kawża prinċipali, tipprevedi – mingħajr ma tikkunsidra kriterji oħra – obbligu li jithassru d-drittijiet ta' użu fuq art agrikola li jkunu ġew irreġistrati favur operaturi ekonomiċi u persuni fiżiċi li ma humiex membri tal-familja fil-qrib tal-proprjetarji tal-art agrikola, u dan mingħajr ma kontemporanjament tipprevedi kumpens pekunjarju għad-detenturi tad-drittijiet ta' użu fuq art agrikola, liema kumpens, anki jekk huwa marbut ma' kuntratt validu, ma jistax jiġi mitlub fil-kuntest ta' ftehim għas-saldu bejn il-partijiet tal-imsemmija kuntratt?”
- 2) L-Artikoli 49 u 63 TFUE u l-Artikoli 17 u 47 tal-[Karta] għandhom jiġu interpretati fis-sens li jipprekludu leġiżlazzjoni nazzjonali li, bħal dik inkwistjoni fil-kawża prinċipali, tipprevedi – mingħajr ma tikkunsidra kriterji oħra – obbligu li jithassru d-drittijiet ta' użu fuq art agrikola li jkunu ġew irreġistrati favur operaturi ekonomiċi u persuni fiżiċi li ma humiex membri tal-familja fil-qrib tal-proprjetarji tal-art agrikola, abbażi ta' kuntratti gravanti fuq tali artijiet agrikoli konklużi qabel it-30 ta' April 2014, filwaqt li tipprevedi kumpens pekunjarju tad-detenturi ta' drittijiet ta' użu fuq art agrikola, liema kumpens, anki jekk huwa marbut ma' kuntratt validu, ma jistax jiġi mitlub fil-kuntest ta' ftehim għas-saldu bejn il-partijiet tal-imsemmija kuntratt?”

B. Il-Kawża C-113/16

23. G. Horváth huwa ċittadin Awstrijak residenti fl-Awstrija li akkwista, qabel it-30 ta' April 2014, drittijiet ta' użu fuq art agrikola, intizi li jiġu tterminati mal-mewt tiegħu, fuq żewġ artijiet agrikoli fl-Ungerija. Dawn id-drittijiet kienu s-suġġett ta' reġistrazzjonijiet fir-Registru tal-Artijiet. F'dan ir-rigward il-Gvern Ungeriz ippreċiża li d-drittijiet inkwistjoni fil-kawża prinċipali kienu ġew ikkostitwiti qabel l-1 ta' Mejju 2004.

24. B'deċiżjoni datata 12 ta' Ottubru 2015, is-servizzi amministrattivi tad-dipartiment ta' Vas ipproċedew għat-thassir ta' dawn id-drittijiet mir-Registru tal-Artijiet, billi invokat l-Artikolu 5(13) tal-Liġi tal-2013 dwar l-art produttiva, l-Artikolu 108(1) tal-Liġi tal-2013 dwar il-miżuri tranzitorji u l-Artikolu 94(1) u (3) tal-Liġi dwar ir-Registru tal-Artijiet.

25. G. Horváth appella minn din id-deċiżjoni quddiem il-qorti tar-rinviju.

26. Il-qorti tar-rinviju tistaqsi jekk ir-rekwiżit ta' relazzjoni ta' membru tal-familja mill-qrib bejn il-partijiet tal-kuntratt li jistabbilixxi dritt ta' użufruġ jikkostitwixxi diskriminazzjoni moħbija fil-konfront ta' ċittadini tal-Istati Membri l-oħra, ladarba l-art agrikola tappartjeni fil-parti l-kbira lil ċittadini Ungerizi. Barra minn hekk dan l-effett diskriminatorju huwa iktar evidenti għaliex precedentement kien ipprojbiet li persuni fiżiċi u ġuridiċi barranin jakkwistaw il-proprietà ta' tali art, b'tali mod li l-proporzjon ta' ċittadini tal-Istati Membri l-oħra detenturi ta' drittijiet ta' użufruġ jew ta' drittijiet ta' użu jkun ferm ogħla minn dak ta' ċittadini Ungerizi.

27. Huwa f'dawn iċ-ċirkustanzi li s-Szombathelyi Közigazgatási és Munkaügyi Bíróság (qorti amministrattiva u industrijali ta' Szombathely) iddeċidiet li tissospendi l-proċeduri quddiemha u tressaq lill-Qorti tal-Ġustizzja d-domandi preliminari li ġejjin:

- “1) Leġislazzjoni nazzjonali bħal dik inkwistjoni fil-kawża prinċipali, li tissugġetta ż-żamma tad-drittijiet ta' użufruġ u tad-drittijiet ta' użu kkostitwiti fuq art agrikola għall-prova tal-eżistenza ta' rabta ta' parentela mill-qrib mal-persuna li kkostitwixxiet id-drittijiet ta' użufruġ u d-drittijiet ta' użu u li skontha d-drittijiet ta' użufruġ u d-drittijiet ta' użu jiġu estinti *ipso jure*, mingħajr ebda kumpens patrimonjali, meta d-detentur tal-imsemmija drittijiet ma jistax jistabbilixxi din ir-rabta ta' parentela mill-qrib, għandha titqies li hija restrizzjoni li tmur kontra l-Artikoli 49 u 63 TFUE?
- 2) Leġislazzjoni nazzjonali bħal dik inkwistjoni fil-kawża prinċipali, li tissugġetta ż-żamma tad-drittijiet ta' użufruġ u tad-drittijiet ta' użu kkostitwiti fuq art agrikola għall-prova tal-eżistenza ta' rabta ta' parentela mill-qrib mal-persuna li kkostitwixxiet id-drittijiet ta' użufruġ u d-drittijiet ta' użu u li skontha d-drittijiet ta' użufruġ u d-drittijiet ta' użu jiġu estinti *ipso jure*, mingħajr ebda kumpens patrimonjali, meta d-detentur tal-imsemmija drittijiet ma jistax jistabbilixxi din ir-rabta ta' parentela mill-qrib, taffettwa realment b'mod ugħwali ċ-ċittadini tal-Istat Membru inkwistjoni u ċ-ċittadini tal-Istati Membri l-oħrajn, fid-dawl tal-Artikoli 49 u 63 TFUE?”

IV. Il-proċedura quddiem il-Qorti tal-Ġustizzja

28. Il-talbiet għal deċiżjoni preliminari kienu rreġistrati fir-Registru tal-Qorti tal-Ġustizzja fid-29 ta' Jannar 2016 (C-52/16) u fis-26 ta' Frar 2016 (C-113/16).

29. Ġew ipprezentati osservazzjonijiet bil-miktub mill-Gvern Ungeriz, mill-Gvern Taljan, mill-Gvern Awstrijak u mill-Gvern Portugiz kif ukoll mill-Kummissjoni Ewropea.

30. Il-Gvern Ungeriz u l-Kummissjoni dehru fis-seduta tas-7 ta' Marzu 2017 sabiex jissottomettu l-osservazzjonijiet orali tagħhom.

V. Analizi

31. Bid-domandi tagħha, il-qorti tar-rinviju, tistaqsi essenzjalment, jekk l-Artikoli 49 u 63 TFUE kif ukoll l-Artikoli 17 u 47 tal-Karta għandhomx jiġu interpretati fis-sens li jipprekludu leġislazzjoni nazzjonali li tipprovdi t-terminazzjoni ta' drittijiet ta' użufruġ u ta' drittijiet ta' użu fuq art produttiva sakemm ma tingabx il-prova li dawn id-drittijiet ġew ikkostitwiti bejn membri mill-qrib tal-istess familja.

32. Il-partijiet kollha li ssottomettew osservazzjonijiet quddiem il-Qorti tal-Ġustizzja, bl-eċċezzjoni tal-Gvern Ungeriz, jikkunsidraw li hemm lok li r-risposta għal din id-domanda tkun fl-affermattiv.

33. Għar-raġunijiet kollha esposti iktar 'il quddiem, jiena nipproponi lill-Qorti tal-Ġustizzja tirrispondi għal dawn id-domandi fis-sens li l-Artikolu 63 TFUE, li jiżgura l-moviment liberu tal-kapital, jipprekludi tali leġiżlazzjoni.

A. Fuq l-ammissibbiltà tad-domandi preliminari

34. Il-Gvern Ungeriz esprima dubbi dwar l-ammissibbiltà tat-talbiet għal deċiżjoni preliminari.

35. Fl-ewwel lok, dan il-gvern jenfasizza li d-drittijiet ta' użu frutt inkwistjoni fil-kawża prinċipali kienu kkostitwiti qabel id-dhul fis-seħh tat-Trattat ta' Adeżjoni tal-2003 u li l-kostituzzjoni tagħhom kienet, barra minn hekk, kuntrarja għal-leġiżlazzjoni nazzjonali applikabbli f'dak iż-żmien. Għalhekk, ma huwiex possibbli li tiġi evalwata, fir-rigward tad-dritt tal-Unjoni, it-tneħħija mil-leġiżlatur nazzjonali ta' dawn id-drittijiet ikkostitwiti illegalment qabel id-dhul fis-seħh ta' dan it-trattat.

36. Infakkar li, għal dak li jirrigwarda l-applikazzjoni tad-dritt tal-Unjoni fi Stat Membru ġdid, il-Qorti tal-Ġustizzja għandha ġurisdizzjoni tinterpreta dan id-dritt sa mid-data tal-adeżjoni ta' dak l-Istat mal-Unjoni⁶.

37. Fil-kawża prinċipali, huwa paċifiku li d-drittijiet ta' użu frutt inkwistjoni tħassru mir-Reġistru tal-Artijiet permezz ta' deċiżjonijiet amministrattivi adottati wara l-1 ta' Mejju 2004⁷, data tad-dhul fis-seħh tat-Trattat ta' Adeżjoni tal-2003⁸, u dan abbażi ta' dispożizzjonijiet leġiżlattivi adottati wara d-dhul fis-seħh ta' dan it-trattat⁹.

38. Konsegwentement jidherli li ma huwiex ikkontestat li l-Qorti tal-Ġustizzja għandha ġurisdizzjoni sabiex tinterpreta d-dritt tal-Unjoni għal dak li jirrigwarda kemm id-deċiżjonijiet ta' tħassir kif ukoll id-dispożizzjonijiet leġiżlattivi inkwistjoni fil-kawża prinċipali, u dan jekk jiġi preżunt li dawn id-drittijiet kienu ġew ikkostitwiti qabel l-1 ta' Mejju 2004.

39. Nippreċiża li ser neżamina l-argument tal-Gvern Ungeriz ibbażat fuq l-illegalità *ab initio* tad-drittijiet ta' użu frutt iktar 'il quddiem fl-espożizzjoni tiegħi¹⁰.

40. Fit-tieni lok, il-Gvern Ungeriz jargumenta li d-domandi preliminari jsemmu erronjament l-Artikolu 108(1) tal-Liġi tal-2013 dwar il-miżuri tranżitorji. Skont dan il-gvern, id-drittijiet ta' użu frutt inkwistjoni spiċċaw *ex lege* fid-data tal-1 ta' Mejju 2004 b'applikazzjoni tad-dispożizzjoni ċċitata iktar 'il fuq, b'tali mod li hija biss l-applikazzjoni tal-Artikolu 94 tal-Liġi dwar ir-Reġistru tal-Artijiet li hija inkwistjoni fil-kawża prinċipali.

41. F'dan ir-rigward għandu jinfakkar li, skont ġurisprudenza stabbilita, hija biss il-qorti nazzjonali, li tkun adita bil-kawża u li għandha r-responsabbiltà li tagħti d-deċiżjoni ġudizzjarja, li għandha tevalwa, fid-dawl ta' ċirkustanzi partikolari tal-kawża, kemm il-htieġa ta' deċiżjoni preliminari sabiex tkun tista' tagħti s-sentenza kif ukoll ir-rilevanza tad-domandi li tagħmel lill-Qorti tal-Ġustizzja. Konsegwentement, sakemm id-domandi magħmula jkunu jirrigwardaw l-interpretazzjoni jew il-validità ta' regola tad-dritt tal-Unjoni, il-Qorti tal-Ġustizzja hija, bħala prinċipju, marbuta tagħti deċiżjoni¹¹.

6 Ara f'dan is-sens, is-sentenzi tal-15 ta' Ġunju 1999, Andersson u Wåkerås-Andersson (C-321/97, EU:C:1999:307, punt 31), u tal-10 ta' Jannar 2006, Ynos (C-302/04, EU:C:2006:9, punt 36).

7 Ara l-punti 18 u 24 ta' dawn il-konklużjonijiet.

8 Ara l-punt 6 ta' dawn il-konklużjonijiet.

9 Ara l-punti 9 sa 15 ta' dawn il-konklużjonijiet.

10 Ara l-punti 90 sa 99 ta' dawn il-konklużjonijiet.

11 Ara b'mod partikolari s-sentenza tas-16 ta' Ġunju 2015, Gauweiler *et* (C-62/14, EU:C:2015:400, punt 24 u l-ġurisprudenza ċċitata).

42. Minn dan isegwi li d-domandi li jirrigwardaw id-dritt tal-Unjoni jibbenefikaw minn preżunzjoni ta' rilevanza. Il-Qorti tal-Ġustizzja tista' tirrifjuta li tagħti deċiżjoni dwar domanda preliminari magħmula minn qorti nazzjonali biss jekk ikun jidher b'mod manifest li l-interpretazzjoni jew l-evalwazzjoni tal-validità ta' regola tal-Unjoni mitluba ma għandha ebda relazzjoni mar-realtà jew mas-sugġett tal-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi neċessarji sabiex tirrispondi b'mod utli għad-domandi li jkunu sarulha¹².

43. Id-domandi magħmula fil-kuntest ta' dawn il-kawżi ma jaqgħu fl-ebda każ identifikat minn din il-ġurisprudenza. Fil-fatt, ma huwiex ikkontestat li l-Artikolu 108(1) tal-Liġi tal-2013 dwar il-miżuri tranżitorji għandu importanza determinanti fil-kawżi prinċipali peress li jipprovdi t-tmiem tad-drittijiet ta' użu frutt stabbiliti bejn persuni li ma humiex membri mill-qrib tal-istess familja.

44. Fit-tielet lok, il-Gvern Ungeriz jiddikjara li l-qorti tar-rinviju kkontestat is-sentenza Nru 25, tal-21 ta' Lulju 2015 tal-Alkotmánybíróság (qorti kostituzzjonali) meta d-deċiżjonijiet ta' din il-qorti huma vinkolanti fir-rigward tagħha.

45. Infakkar li, kif iddeċidiet ripetutament il-Qorti tal-Ġustizzja, il-qorti nazzjonali għandhom il-fakultà l-iktar wiesgħa li jadixxu lill-Qorti tal-Ġustizzja bi kwistjoni ta' interpretazzjoni ta' dispożizzjonijiet rilevanti tad-dritt tal-Unjoni, b'din il-fakultà ssir obbligu għall-qorti tal-aħhar istanza, bla ħsara għall-eċċezzjonijiet irrikonoxxuti mill-ġurisprudenza tal-Qorti tal-Ġustizzja. Regola ta' dritt nazzjonali ma tistax ixkekkel lil qorti nazzjonali, skont il-każ, milli tagħmel użu mill-imsemmija fakultà jew milli tikkonforma ma' dan l-obbligu. Kemm din il-fakultà kif ukoll dan l-obbligu huma, fil-fatt, inerenti għas-sistema ta' kooperazzjoni bejn il-qorti nazzjonali u l-Qorti tal-Ġustizzja, stabbilita bl-Artikolu 267 TFUE, u inerenti għall-funzjonijiet ta' qorti responsabbli mill-applikazzjoni tad-dritt tal-Unjoni fdati minn din id-dispożizzjoni lill-qorti nazzjonali¹³.

46. Għalhekk, ir-regola ta' dritt nazzjonali invokata mill-Gvern Ungeriz ma tistax tostakola l-fakultà tal-qorti tar-rinviju li tersaq quddiem il-Qorti tal-Ġustizzja fi stadju preliminari sabiex tagħmlilha domanda dwar l-interpretazzjoni tad-dritt tal-Unjoni, bħal dawk li huma s-sugġett ta' dawn il-kawżi.

47. Mill-kunsiderazzjonijiet preċedenti niddeduċi li t-talbiet għal deċiżjoni preliminari huma ammissibbli.

B. Fuq il-libertà ta' moviment applikabbli

48. Fid-dawl tal-osservazzjonijiet sottomessi lill-Qorti tal-Ġustizzja, hemm lok li jiġi ddeterminat jekk il-miżuri nazzjonali inkwistjoni fil-kawżi prinċipali jaqgħux taħt id-dispożizzjonijiet tat-Trattat FUE dwar il-moviment liberu tal-kapital jew ta' dawk dwar il-libertà ta' stabbiliment. L-għan ta' dawn il-miżuri huwa li jirregolaw il-kostituzzjoni u ż-żamma ta' drittijiet ta' użu frutt u ta' drittijiet ta' użu fuq art agrikola.

49. Jiena nikkunsidra li l-imsemmija miżuri ma jaqgħux taħt il-libertà ta' stabbiliment stabbilita fl-Artikolu 49 TFUE iżda taħt il-moviment liberu tal-kapital żgurat mill-Artikolu 63 TFUE, u dan għar-raġunijiet li ġejjin.

¹² Ara b'mod partikolari s-sentenza tas-16 ta' Ġunju 2015, Gauweiler *et* (C-62/14, EU:C:2015:400, punt 25 u l-ġurisprudenza ċċitata).

¹³ Sentenza tal-5 ta' April 2016, PFE (C-689/13, EU:C:2016:199, punti 32 u 33 kif ukoll il-ġurisprudenza ċċitata).

50. Sa fejn naf jien, il-Qorti tal-Ġustizzja dejjem iddeċidiet, b'eċċezzjoni remota¹⁴, li miżuri nazzjonali li jirregolaw l-investimenti immobbli jaqgħu taħt il-moviment liberu tal-kapital¹⁵.

51. Skont din il-ġurisprudenza, minn naħa, id-dritt ta' akkwist, ta' użu u ta' trasferiment ta' proprjetà immobbli fuq it-territorju ta' Stat Membru ieħor joħloq, meta jiġi eżerċitat, moviment tal-kapital¹⁶.

52. Min-naħa l-oħra, il-moviment tal-kapital jinkludi t-tranzazzjonijiet li permezz tagħhom persuni mhux residenti jwettqu investimenti immobbli fit-territorju ta' Stat Membru, kif barra minn hekk jirriżulta min-nomenklatura tal-moviment tal-kapital li tinsab fl-Anness I tad-Direttiva tal-Kunsill 88/361/KEE, tal-24 ta' Ġunju 1988, għall-implimentazzjoni tal-Artikolu 67 tat-Trattat [KE, artikolu mhassar mit-Trattat ta' Amsterdam]¹⁷, liema nomenklatura għad għandha l-istess valur indikattiv sabiex tingħata definizzjoni lill-kunċett ta' moviment tal-kapital stabbilit fl-Artikolu 63 TFUE¹⁸.

53. F'dan ir-rigward, min-noti ta' spjega li jinsabu fl-Anness I tad-Direttiva 88/361 jirriżulta espressament li l-kategorija ta' investimenti immobbli "tinkludi wkoll *drittijiet ta' użu* frutt, solliervi u drittijiet tal-bini" (korsiv miżjud minni).

54. Barra minn hekk, fl-opinjoni tiegħi din il-ġurisprudenza ma tistabbilixxi ebda distinzjoni skont id-destinazzjoni privata jew professjonali tal-artijiet sugġett tal-investimenti inkwistjoni. B'mod partikolari, il-Qorti tal-Ġustizzja semmiet espressament il-moviment tal-kapital iġġenerat mid-*dritt ta' użu* ta' proprjetà immobbli fi Stat Membru ieħor, li fl-opinjoni tiegħi jinkludi l-possibbiltà li din il-proprjetà tintuża fil-kuntest ta' attività li barra minn hekk taqa' taħt il-libertà ta' stabbiliment¹⁹.

55. Fi kliem ieħor, il-miżuri nazzjonali li jaffettwaw l-investimenti immobbli jaqgħu fil-moviment liberu tal-kapital anki meta dawn l-investimenti jkunu intiżi sabiex jippermettu l-eżerċizzju tad-dritt ta' stabbiliment fl-Istat Membru kkonċernat, kemm bħala persuna fiżika²⁰ jew bl-intervent ta' kumpannija mahuqa f'dan l-Istat Membru²¹.

56. Din l-interpretazzjoni hija kkonfermata fin-noti ta' spjega li jinsabu fl-Anness I tad-Direttiva 88/361, li jipprovdu li l-kunċett ta' investimenti immobbli jinkludi "[x]iri ta' bini u art u l-konstruzzjoni ta' bini minn persuni privati *għall-qligħ jew għall-użu personali*" (korsiv miżjud minni).

14 Ara s-sentenza tas-6 ta' Novembru 1984, Fearon (182/83, EU:C:1984:335, punt 9). Din is-sentenza tirrigwarda kumpannija Irlandiża, ikkostitwita minn ċittadini ta' Stati Membri oħra, u li kienet is-sugġett ta' miżura ta' esproprijazzjoni għaliex dawn tal-aħhar naqsu milli josservaw il-kundizzjoni ta' residenza fuq l-art agrikola. Jiena nikkunsidra madankollu li s-soluzzjoni adottata f'dan ir-rigward f'dik is-sentenza giet mibdula fil-ġurisprudenza iktar reċenti tal-Qorti tal-Ġustizzja.

15 Ara f'dan is-sens, is-sentenzi tal-5 ta' Marzu 2002, Reisch *et* (C-515/99, C-519/99 sa C-524/99 u C-526/99 sa C-540/99, EU:C:2002:135, punti 28 sa 31); tat-23 ta' Settembru 2003, Ospelt u Schlössle Weissenberg (C-452/01, EU:C:2003:493, punt 24); tal-25 ta' Jannar 2007, Festersen (C-370/05, EU:C:2007:59, punti 22 sa 24), kif ukoll tal-1 ta' Ottubru 2009, Woningstichting Sint Servatius (C-567/07, EU:C:2009:593, punt 20).

16 Sentenzi tal-5 ta' Marzu 2002, Reisch *et* (C-515/99, C-519/99 sa C-524/99 u C-526/99 sa C-540/99, EU:C:2002:135, punt 29); tal-25 ta' Jannar 2007, Festersen (C-370/05, EU:C:2007:59, punt 22) kif ukoll tal-1 ta' Ottubru 2009, Woningstichting Sint Servatius (C-567/07, EU:C:2009:593, punt 20).

17 ĠU Edizzjoni Speċjali bil-Malti, Kapitolu 10, Vol. 1, p. 10.

18 Sentenzi tal-5 ta' Marzu 2002, Reisch *et* (C-515/99, C-519/99 sa C-524/99 u C-526/99 sa C-540/99, EU:C:2002:135, punt 30); tal-25 ta' Jannar 2007, Festersen (C-370/05, EU:C:2007:59, punt 23), kif ukoll tal-1 ta' Ottubru 2009, Woningstichting Sint Servatius (C-567/07, EU:C:2009:593, punt 20).

19 Ara l-punt 51 ta' dawn il-konklużjonijiet.

20 Is-sentenza tal-5 ta' Marzu 2002, Reisch *et* (C-515/99, C-519/99 sa C-524/99 u C-526/99 sa C-540/99, EU:C:2002:135), kienet tirrigwarda sistema li tawtorizza l-akkwist ta' beni immobbli meta l-akkwist kien jintrabat li jistabbilixxi fiha r-residenza prinċipali tiegħu jew attività professjonali (ara l-punt 6 ta' din is-sentenza). Is-sentenza tal-25 ta' Jannar 2007, Festersen (C-370/05, EU:C:2007:59) kienet tirrigwarda b'mod partikolari l-annullament tal-akkwist ta' art agrikola minn persuna fiżika għaliex din il-persuna ma tistax tistabilixxi r-residenza tagħha fuq din il-proprjetà.

21 Is-sentenza tal-1 ta' Ottubru 2009, Woningstichting Sint Servatius (C-567/07, EU:C:2009:593), tirrigwarda r-rifut li jiġu awtorizzati investimenti immobbli fil-Belġju minn fondazzjoni stabbilita fil-Pajjiżi l-Baxxi li tixtieq tuża l-proprjetà inkwistjoni bl-intervent ta' kumpannija kummerċjali Belġjani (ara l-punti 12 sa 14 kif ukoll 23 sa 24 ta' din is-sentenza).

57. Għalhekk, l-eventwali użu tal-art agrikola inkwistjoni fil-kawżi prinċipali, kemm minn SEGRO jew G. Horváth, ma jistax ipoġġi l-miżuri nazzjonali inkwistjoni fil-kamp ta' applikazzjoni tal-libertà ta' stabbiliment.

58. Din l-interpretazzjoni hija kkonfermata wkoll mill-kontenut tal-Anness X tal-Att ta' Adeżjoni tal-2003, li jipprovdi ċerti miżuri tranżitorji dwar l-adeżjoni tal-Ungerija mal-Unjoni, b'applikazzjoni tal-Artikolu 24 ta' dan l-att.

59. Nippreċiża li dawn il-miżuri tranżitorji, li ma humiex l-oġġett tad-domandi magħmula mill-qorti tar-rinviju, ma humiex applikabbli fiċ-ċirkustanzi tal-kawżi prinċipali, kif sostniet il-Kummissjoni, peress li d-deċiżjonijiet amministrattivi inkwistjoni fil-kawżi prinċipali kienu ġew adottati wara t-30 ta' April 2014, data tal-iskadenza tal-perijodu tranżitorju previst, wara estensjoni, għall-akkwist ta' art agrikola fl-Ungerija stabbilita fl-Anness X, Kapitolu 3(2) tal-Att ta' Adeżjoni tal-2003²².

60. Madankollu, il-formulazzjoni ta' dawn il-miżuri jagħtu kjarifika utli tal-kamp ta' applikazzjoni tal-moviment liberu tal-kapital. Fil-fatt, il-Kapitolu 3(2) ta' dan l-Anness kien jippermetti lill-Ungerija żżomm fis-sehħ, taht ċerti kundizzjonijiet u għal perijodu tranżitorju ta' seba' snin mid-data ta' adeżjoni (estiż mill-Kummissjoni sat-30 ta' April 2014²³), il-projbizzjonijiet li jirrigwardaw l-akkwist ta' art agrikola minn persuni fiżiċi li ma humiex residenti fl-Ungerija jew li ma għandhomx nazzjonalità Ungeriza, minn naħa, u minn persuni ġuridiċi, min-naħa l-oħra.

61. Issa, l-imsemmi Kapitolu 3 huwa intitolat "Il-Moviment liberu tal-kapital". B'hekk l-awturi tal-Att ta' Adeżjoni tal-2003 ikkunsidraw espressament li l-akkwist ta' art agrikola minn persuni fiżiċi jew ġuridiċi jaqa' taht il-moviment liberu tal-kapital.

62. Mill-kunsiderazzjonijiet preċedenti jirriżulta li hemm lok li tiġi eżaminata l-portata tal-miżuri nazzjonali inkwistjoni fil-kawża prinċipali fid-dawl tal-moviment liberu tal-kapital stabbilit mill-Artikolu 63 TFUE.

63. Madankollu nippreċiża, sussidjarjament, li l-argumenti li ġejjin huma trasponibbli għal-libertà ta' stabbiliment għal dak li jirrigwarda kemm l-eżistenza ta' restrizzjoni kif ukoll l-assenza ta' ġustifikazzjoni.

C. Fuq l-eżistenza ta' restrizzjoni għall-moviment liberu tal-kapital

64. Issa hemm lok li jiġi ddeterminat jekk il-miżuri nazzjonali inkwistjoni fil-kawżi prinċipali jinkludux restrizzjoni għall-moviment liberu tal-kapital.

65. Preliminarjament, il-Gvern Ungeriz iddikjara li l-Artikolu 345 TFUE jagħti libertà kbira lill-Istati Membri għal dak li jirrigwarda l-kontenut u l-kundizzjonijiet tal-akkwist ta' ċerti drittijiet relattivi għall-proprjetà, bħad-dritt ta' użufrutt, taht l-uniku limitu li ma jirrendux impossibbli l-akkwist u ma jiddiskriminawx.

²² Ara l-punti 8, 18 u 24 ta' dawn il-konklużjonijiet.

²³ Ara l-punt 8 ta' dawn il-konklużjonijiet.

66. Infakkar li minkejja li l-Artikolu 345 TFUE jesprimi l-prinċipju ta' newtralità tat-Trattati fir-rigward tas-sistema ta' proprjetà fl-Istati Membri, madankollu din in-newtralità ma timplikax li l-miżuri nazzjonali li jirregolaw l-akkwist tal-proprjetà immobbli jevitaw ir-regoli fundamentali tad-dritt tal-Unjoni, b'mod partikolari dawk ta' nondiskriminazzjoni, ta' libertà ta' stabbiliment u tal-moviment liberu tal-kapital²⁴.

67. Għalhekk, il-fatt li l-miżuri inkwistjoni fil-kawża prinċipali jistgħu jaqgħu taħt l-Artikolu 345 TFUE ma huwiex ta' natura li jeskludi l-applikabbiltà tar-regoli tat-Trattat FUE dwar il-moviment liberu tal-kapital.

68. L-Artikolu 63 TFUE jipprovdi li r-restrizzjonijiet kollha tal-moviment ta' kapital bejn l-Istati Membri huma pprojbiti. B'mod partikolari taħt din il-projbizzjoni taqa' kull miżura nazzjonali li tistabbilixxi diskriminazzjoni skont l-origini tal-kapital²⁵.

69. Nenfazizza li l-konstatazzjoni tal-eżistenza ta' diskriminazzjoni, li tirrappreżenta preġudizzju iktar serju għall-obbligi li jirriżultaw mid-dritt tal-Unjoni minn dak li jirriżulta minn sempliċi restrizzjoni mhux diskriminatorja, jista' jkollha ċertu implikazzjonijiet fl-istadju tal-ġustifikazzjoni²⁶.

70. Issa, fl-opinjoni tiegħi, il-miżuri nazzjonali inkwistjoni fil-kawża prinċipali jistabbilixxu diskriminazzjoni indiretta skont l-origini tal-kapital, kif ġustament sostnew il-Gvern Awstrijak, il-Gvern Portugiż u anki l-Kummissjoni.

71. F'dan ir-rigward infakkar li l-eżistenza ta' diskriminazzjoni indiretta għandha tkun ikkonstatata meta kundizzjoni imposta minn leġislazzjoni nazzjonali, minkejja li ma tagħmilx distinzjoni formali skont l-origini, hija ssodisfatta b'mod ferm iktar faċli miċ-ċittadini tal-Istat Membru kkonċernat milli minn dawk tal-Istati Membri l-oħra²⁷.

72. Huwa minnu li, miżura nazzjonali bhall-Artikolu 108(1) tal-Liġi tal-2013 dwar il-miżuri tranżitorji, li ttipprovdi t-terminazzjoni *ipso jure* ta' drittijiet ta' użufriju u ta' drittijiet ta' użu sakemm ma tingabx il-prova li l-kuntratt li jistabbilixxi tali dritt kien konkluż bejn membri mill-qrib tal-istess familja, ma tagħmilx distinzjoni manifesta skont l-origini tal-kapital.

73. Madankollu, tali leġislazzjoni tistabbilixxi diskriminazzjoni moħbija skont l-origini tal-kapital sa fejn il-probabbiltà li tkun membru tal-familja mill-qrib ta' persuna li tkun ikkonċediet tali dritt fuq artijiet Ungerizi tkun ferm oġġla fir-rigward ta' ċittadin Ungeriz milli f'dak ta' ċittadin ta' Stat Membru ieħor. Fi kliem ieħor, il-kundizzjoni imposta mill-Artikolu 108(1) tal-Liġi tal-2013 dwar il-miżuri tranżitorji tkun issodisfatta iktar faċilment, fis-sens tal-ġurisprudenza ċċitata iktar 'il fuq, mill-grupp ta' ċittadini Ungerizi milli minn dak ta' ċittadini ta' Stati Membri oħra.

24 Ara f'dan is-sens, is-sentenzi tas-6 ta' Novembru 1984, Fearon (182/83, EU:C:1984:335, punt 7); tal-15 ta' Mejju 2003, Salzmann (C-300/01, EU:C:2003:283, punt 39); tat-23 ta' Settembru 2003, Ospelt u Schlössle Weissenberg (C-452/01, EU:C:2003:493, punt 24), kif ukoll tat-22 ta' Ottubru 2013, Essent *et* (C-105/12 sa C-107/12, EU:C:2013:677, punti 29 u 36).

25 Ara f'dan is-sens, is-sentenzi tal-14 ta' Ottubru 1999, Sandoz (C-439/97, EU:C:1999:499, punt 31); tal-4 ta' Marzu 2004, Il-Kummissjoni vs Franza (C-334/02, EU:C:2004:129, punti 24 u 25), kif ukoll tat-12 ta' Diċembru 2006, Test Claimants in the FII Group Litigation (C-446/04, EU:C:2006:774, punti 64 u 65).

26 Ara l-punti 115 sa 118 ta' dawn il-konklużjonijiet.

27 Ara b'mod partikolari, f'dan is-sens, għal dak li jirrigwarda l-kundizzjonijiet ta' residenza, is-sentenzi tas-27 ta' Novembru 1997, Meints (C-57/96, EU:C:1997:564, punti 45 u 46); tal-24 ta' Settembru 1998, Il-Kummissjoni vs Franza (C-35/97, EU:C:1998:431, punt 39); tal-11 ta' Settembru 2008, Petersen (C-228/07, EU:C:2008:494, punti 54 u 55), kif ukoll tal-5 ta' Mejju 2011, Il-Kummissjoni vs Il-Ġermanja (C-206/10, EU:C:2011:283, punti 37 u 38). Tali effett kien irrikonoxxut lil kriterji oħra, b'mod partikolari fis-sentenza tat-12 ta' Lulju 1979, Palermo Toia (237/78, EU:C:1979:197, punti 12 sa 14), li kienet tirrigwarda dispożizzjoni li tissugġetta l-ghoti ta' allowance lill-ommijiet fuq in-nazzjonalità tat-tfal tal-omm benefiċjarja; fis-sentenzi tat-12 ta' Settembru 1996, Il-Kummissjoni vs Il-Belġju (C-278/94, EU:C:1996:321, punti 28 sa 30) u tal-25 ta' Ottubru 2012, Prete (C-367/11, EU:C:2012:668, punti 29 sa 31), li kienu jirrigwardaw rekwiżiti li jehtiegu li tkun studjant fl-Istat Membru kkonċernat; jew anki s-sentenza tal-25 ta' Ottubru 2007, Geurts u Vogten (C-464/05, EU:C:2007:631, punti 21 u 22), li kienet tirrigwarda kundizzjoni ta' xogħol ta' ċertu numru ta' haddiema fl-Istat Membru kkonċernat.

74. Dan l-effett diskriminatorju huwa, barra minn hekk, imsaħħaħ mir-restrizzjonijiet għall-akkwist tal-proprjetà ta' art agrikola li kienu jeżistu qabel id-dhul fis-seħħ tal-miżuri nazzjonali inkwistjoni f'dawn il-kawżi. Fil-fatt mill-ispejgazzjonijiet ipprovduti mill-qorti tar-rinviju jirriżulta li, fil-verżjoni inizjali tagħha, il-Liġi tal-1994 dwar l-art produttiva kienet teskludi l-possibbiltà li persuni barranin jakkwistaw il-proprjetà ta' art produttiva, b'dawn il-persuni jibqgħu madankollu liberi li jakkwistaw dritt ta' użufriju jew dritt ta' użu fuq tali art. Barra minn hekk, u dejjem skont din il-qorti, l-akkwist minn persuni barranin tad-dritt ta' proprjetà fuq art produttiva kien, qabel id-dhul fis-seħħ tal-Liġi tal-1994 dwar l-art produttiva, issuġġettat għall-awtorizzazzjoni tal-Ministeru tal-Finanzi.

75. Dawn ir-restrizzjonijiet saħħew b'żewġ modi l-effett diskriminatorju tal-Artikolu 108(1) tal-Liġi tal-2013 dwar il-miżuri tranżitorji.

76. Minn naħa, dawn ir-restrizzjonijiet ikabbru l-probabbiltà li l-proprjetarji attwali ta' art agrikola li tinsab fl-Ungerija jkunu ta' nazzjonalità Ungeriza. Issa, il-probabbiltà li tkun membru tal-familja mill-qrib ta' proprjetarju Ungeriz hija ferm oghla għal ċittadin Ungeriz milli għal ċittadin ta' Stat Membru iehor. Għalhekk, dawn ir-restrizzjonijiet, flimkien mar-rekwiżit li tkun membru tal-familja mill-qrib, jaħdmu għad-detriment ta' ċittadini tal-Istati Membri l-oħra.

77. Min-naħa l-oħra, dawn ir-restrizzjonijiet inkoraġġixxew liċ-ċittadini ta' Stati Membri oħra li xtaqu jinvestu f'art agrikola li tinsab fl-Ungerija sabiex jakkwistaw drittijiet ta' użufriju jew drittijiet ta' użu fuq tali art. Konsegwentement, it-terminazzjoni ta' dawn id-drittijiet, prevista fl-Artikolu 108(1) tal-Liġi tal-2013 dwar il-miżuri tranżitorji, tirkiska li taffettwa proporzjonalment iktar ċittadini ta' Stati Membri oħra milli ċittadini Ungerizi.

78. F'dan ir-rigward, il-Gvern Ungeriz argumenta li, minn iktar minn 100 000 persuna affettwata mit-tneħħija tad-drittijiet ta' użufriju u ta' użu prevista fl-Artikolu 108(1) tal-Liġi tal-2013 dwar il-miżuri tranżitorji, in-numru ta' ċittadini barranin, u dan jinkludi ta' pajjiżi terzi, huwa biss ta' 5 058.

79. Dan l-argument, li jiffoka biss fuq il-kompożizzjoni tal-grupp ta' persuni affettwati minn din il-miżura, ma huwiex rilevanti għall-finijiet tal-evalwazzjoni tal-eżistenza ta' diskriminazzjoni indiretta abbażi tal-origini. Fil-fatt, l-eżistenza ta' tali diskriminazzjoni għandha tkun ikkonstata abbażi ta' paragun bejn:

- il-proporzjon ta' persuni affettwati fost iċ-ċittadini Ungerizi, u
- il-proporzjon ta' persuni affettwati fost iċ-ċittadini tal-Istati Membri l-oħra.

80. B'hekk, l-eżistenza ta' diskriminazzjoni indiretta abbażi tal-origini għandha tkun ikkonstata jekk huwa probabbli li l-proporzjon – u mhux in-numru assolut²⁸ – ta' persuni affettwati mill-miżura inkwistjoni huwa oghla fost iċ-ċittadini ta' Stati Membri oħra milli fost iċ-ċittadini Ungerizi. Abbażi tal-argumenti magħmula fil-punti 70 sa 77 ta' dawn il-konkluzjonijiet, jiena nikkunsidra li dan huwa proprju l-każ fiċ-ċirkustanzi tal-kawżi prinċipali.

81. Mistoqsi dwar dan waqt is-seduta għat-trattazzjoni, il-Gvern Ungeriz ma pproduċa ebda statistika jew element iehor li jista' jikkontesta din il-konstatazzjoni.

²⁸ Fi kliem iehor, l-argument tal-Gvern Ungeriz għandu jiġi miċhud għaliex huwa bbażat fuq valuri *assoluti* (li jirrigwardaw biss il-kompożizzjoni tal-grupp ta' persuni affettwati), filwaqt li l-eżistenza ta' diskriminazzjoni indiretta għandha tkun ibbażata fuq valuri *relattivi* (li jipparagunaw il-proporzjon ta' persuni affettwati kemm fost iċ-ċittadini ta' Stati Membri oħra kif ukoll fost iċ-ċittadini Ungerizi).

82. Il-Gvern Ungeriz ibbaża argument ukoll fuq il-possibbiltà, f'każ ta' terminazzjoni ta' drittijiet ta' użufritt jew ta' użu, li d-detentur ta' dawn id-drittijiet jitlob kumpens finanzjarju min-naħa tal-kontroparti tiegħu. Dan il-gvern jippreċiża li, b'applikazzjoni tad-dispożizzjonijiet rilevanti tal-Kodiċi Ċivili Ungeriz, dan il-kumpens joghla, fil-prinċipju, sal-ammont tal-arrikkiment miksub mingħajr korrispettiv mill-proprietarju. Skont l-imsemmi gvern, il-possibbiltà ta' tali kumpens finanzjarju kien ikkonfermat mis-sentenza Nru 25, tal-21 ta' Lulju 2015 tal-Alkotmánybíróság (qorti konstituzzjonali).

83. F'dan ir-rigward, nirrileva, li d-domandi magħmula mill-qorti tar-rinviju fil-Kawża C-113/16 jeskludu l-possibbiltà ta' tali kumpens finanzjarju, għall-kuntrarju tad-domandi magħmul fil-Kawża C-52/16.

84. B'dan ippreċiżat, il-possibbiltà eventwali li d-detentur ta' tali drittijiet jitlob kumpens finanzjarju ma tistax, kif sostniet il-Kummissjoni, tneħhi d-diskriminazzjoni indiretta li l-eżistenza tagħha għet ikkonstata preċedement.

85. Fil-fatt, minkejja din il-possibbiltà, il-miżuri nazzjonali inkwistjoni fil-kawża prinċipali jipprovdu t-terminazzjoni ta' drittijiet ta' użufritt u ta' użu kkostitwiti minn persuni privati, u dan kontra l-volontà tagħhom. Issa, jistgħu jeżistu diversi raġunijiet li għalihom il-kontraenti privati ma jixtqux it-terminazzjoni ta' tali drittijiet, bħall-volontà tad-detentur li jżomm it-tgawdija ta' din l-art għal raġunijiet tiegħu, il-perspettiva tad-dhul futur għaž-żewġ partijiet jew anki l-impossibbiltà li l-proprietarju jhallas kumpens finanzjarju f'każ ta' terminazzjoni. Fi kliem iehor, it-terminazzjoni ta' tali drittijiet tista' twassal, għall-kontraenti privati li stabbilixxewhom, għal inkonvenjenzi li l-perspettiva ta' dhul finanzjarju eventwali ma tistax tneħhi kompletament.

86. Għalhekk, sa fejn it-terminazzjoni ta' dawn id-drittijiet, kontra l-volontà tal-kontraenti privati li stabbilixxewhom, taffettwa proporzjon ikbar ta' ċittadini ta' Stati Membri ohra, għandu jiġi dedott li din it-terminazzjoni hija diskriminatorja, u dan minkejja l-eventwali possibbiltà għad-detentur ta' tali drittijiet li jitlob kumpens finanzjarju mingħand il-kontroparti tiegħu.

87. Mill-kunsiderazzjonijiet preċedenti jirriżulta li l-miżuri nazzjonali inkwistjoni fil-kawża prinċipali, li jipprovdu t-terminazzjoni *ipso jure* ta' drittijiet ta' użufritt u ta' drittijiet ta' użu sakemm ma tingabx il-prova li l-kuntratt li jstabbilixxi tali dritt kien konkluz bejn membri tal-familja mill-qrib, jinkludu restrizzjoni diskriminatorja tal-moviment liberu tal-kapital żgurat mill-Artikolu 63 TFUE.

D. Fuq il-possibbiltà ta' ġustifikazzjoni tar-restrizzjoni għall-moviment liberu tal-kapital

88. Essenzjalment, il-Gvern Ungeriz ressaq tliet motivi ta' ġustifikazzjoni bbażati rispettivament fuq il-ksur tal-leġislazzjoni nazzjonali fil-qasam tal-kontroll tal-kambju, fuq il-ġlieda kontra l-prattiki abbużivi u fuq għan ta' interess ġenerali marbut mal-użu tal-art agrikola.

89. Għar-raġunijiet esposti iktar 'il quddiem, jiena nikkunsidra li ebda wieħed minn dawn il-motivi ma jista' jiġġustifika l-leġislazzjoni nazzjonali inkwistjoni f'dawn il-kawżi.

1. Fuq l-eżistenza ta' ġustifikazzjoni bbażata fuq il-ksur tal-leġislazzjoni nazzjonali fil-qasam tal-kontroll tal-kambju

90. Skont l-Artikolu 65(1)(b) TFUE, l-Artikolu 63 TFUE ma għandux jippreġudika d-dritt li għandhom l-Istati Membri li jieħdu l-miżuri kollha indispensabbli sabiex jevitaw ksur tal-liġijiet u regolamenti tagħhom, b'mod partikolari fil-qasam fiskali jew fil-qasam tal-kontroll prudenzjali ta' stabbilimenti finanzjarji.

91. Il-Gvern Ungeriz iddikjara li minkejja r-registrazzjoni tagħhom fir-Registru tal-Artijiet, l-akkwist tad-drittijiet ta' użufrutt previsti mill-miżuri inkwistjoni fil-kawża prinċipali kien illegali "*ab initio*". Fil-fatt, qabel l-1 ta' Jannar 2002, l-akkwist minn persuni mhux residenti ta' drittijiet ta' użufrutt u ta' użu fuq art produttiva kien sugġett, skont il-leġislazzjoni nazzjonali fil-qasam tal-kontroll tal-kambju, għall-ghoti ta' awtorizzazzjoni mill-Bank Nazzjonali tal-Ungerija. Issa dan tal-aħħar indika li ebda awtorizzazzjoni ta' kambju ma kienet mitluba fid-dawl tal-akkwist ta' tali drittijiet. Għalhekk, l-Istat Ungeriz adotta l-Artikolu 108(1) tal-Liġi tal-2013 dwar il-miżuri tranżitorji fid-dawl li jirrimedja din l-irregolarità li taffettwa d-drittijiet ta' użufrutt u ta' użu kollha akkwistati minn persuni mhux residenti.

92. Minn ġurisprudenza stabbilita tal-Qorti tal-Ġustizzja jirriżulta li sanzjoni li taffettwa l-eżercizzju tal-libertajiet ta' moviment żgurati mit-Trattat FUE għandha tkun konformi mal-prinċipju ta' proporzjonalità²⁹.

93. F'dan il-każ, jiena nikkunsidra li t-terminazzjoni tad-drittijiet ta' użufrutt u ta' użu prevista mill-miżuri nazzjonali inkwistjoni fil-kawża prinċipali hija sproporzjonata fid-dawl tal-għan li jiġi ssanzjonat il-ksur tal-leġislazzjoni nazzjonali fil-qasam tal-kontroll tal-kambju.

94. L-ewwel nett, is-sanzjoni prevista ma jidher li hija adegwata sabiex jitwettaq l-għan li hija għandha, jiġifieri r-regolarizzazzjoni ta' tranżazzjonijiet magħmula bi ksur tas-sistema ta' kontroll tal-kambju. Fil-fatt, din is-sanzjoni – it-terminazzjoni – tolqot kull dritt li ma kienx ikkostitwit bejn membri mill-qrib tal-istess familja, kriterju li ma għandu l-ebda relazzjoni mal-eventwali ksur tas-sistema ta' kontroll tal-kambju.

95. It-tieni nett, din is-sanzjoni jidher li hija sproporzjonata fid-dawl tal-portata tagħha. Fil-fatt, fl-opinjoni tiegħi, il-ksur ta' leġislazzjoni li tistabbilixxi kontroll amministrattiv fil-qasam tax-xiri jew tal-bejgħ f'muniti barranin ma jistax ikun issanzjonat bit-terminazzjoni ta' drittijiet stabbiliti bi ftehim bejn persuni privati u li barra minn hekk, il-validità tagħhom fir-rigward ta' regoli sostantivi ma hijiex ikkontestata. F'dan ir-rigward, jidher li huwa iktar xieraq li l-ksur ta' tali kontroll amministrattiv jiġi marbut ma' sanzjonijiet amministrattivi, b'mod partikolari ta' natura pekunjarja.

96. It-tielet nett, din is-sanzjoni jidher li hija sproporzjonata wkoll fir-rigward tal-kamp ta' applikazzjoni ġeneralizzat tagħha, peress li ma tippermettix lil persuni li d-drittijiet tagħhom huma tterminati jgħibu prova li huma osservaw il-leġislazzjoni nazzjonali fil-qasam tal-kontroll tal-kambju.

97. Ir-raba' nett, jiena tal-opinjoni li din is-sanzjoni hija sproporzjonata fir-rigward tar-rekwiziti tal-aspettattivi leġittimi u ta' ċertezza legali. Fil-fatt, jidher li tmur kontra dawn ir-rekwiziti li tiġi imposta t-terminazzjoni ta' drittijiet kontenzjużi iktar minn tnax-il sena wara l-kostituzzjoni tagħhom u l-ksur allegat tal-leġislazzjoni nazzjonali fil-qasam tal-kontroll tal-kambju³⁰.

29 Fil-qasam tal-moviment liberu tal-kapital, ara, f'dan is-sens, is-sentenza tal-1 ta' Diċembru 2005, Burtscher (C-213/04, EU:C:2005:731, punti 54 *et seq.*). Fil-qasam tal-moviment liberu tal-haddiema, ara, f'dan is-sens, is-sentenzi tat-12 ta' Diċembru 1989, Messner (C-265/88, EU:C:1989:632, punt 14), u tat-30 ta' April 1998, Il-Kummissjoni vs Il-Ġermanja (C-24/97, EU:C:1998:184, punt 14). Fil-qasam tal-moviment liberu tal-merkanzija, ara, f'dan is-sens, is-sentenza tat-2 ta' Ottubru 2003, Grilli (C-12/02, EU:C:2003:538, punt 49). Fil-qasam tal-libertà li jiġu pprovduti servizzi, ara, f'dan is-sens, is-sentenza tat-12 ta' Settembru 2013, Konstantinides (C-475/11, EU:C:2013:542, punti 52 u 57). Fil-qasam tal-libertà ta' stabbiliment, ara, f'dan is-sens, is-sentenzi tad-29 ta' Frar 1996, Skanavi u Chrysanthakopoulos (C-193/94, EU:C:1996:70, punt 36 u l-ġurisprudenza ċċitata), u tas-6 ta' Novembru 2003, Gambelli *et al.* (C-243/01, EU:C:2003:597, punt 72).

30 Mill-osservazzjonijiet tal-Gvern Ungeriz jirriżulta li l-ghoti ta' awtorizzazzjoni mill-Bank Nazzjonali tal-Ungerija kien mehtieg sal-1 ta' Jannar 2002. Imbagħad, l-Artikolu 108(1) tal-Liġi tal-2013 dwar il-miżuri tranżitorji jipprovdi li d-drittijiet ta' użufrutt jew ta' użu kontenzjużi jispicċaw *ipso jure* fl-1 ta' Mejju 2014.

98. Dan ir-raġunament huwa kkonfermat fis-sentenza Burtscher³¹, li kienet tirrigwarda każ komparabbli għal dak f'din il-kawża, jiġifieri l-annullament retroattiv ta' tranżazzjoni immobbli minhabba l-ksur ta' leġislazzjoni amministrattiva li tistabbilixxi obbligu ta' dikjarazzjoni minn qabel. Il-Qorti tal-Ġustizzja ddecidiet li sanzjoni ta' nullità tat-tranżazzjoni immobbli, imposta minhabba l-preżentazzjoni tardiva ta' din id-dikjarazzjoni, kienet sproporzjonata għal raġunijiet in parti analogi għal dawk imqajma iktar 'il fuq:

- il-kamp ta' applikazzjoni ta' din is-sanzjoni kien sproporzjonat, peress li din is-sanzjoni kienet tingħata awtomatikament, ikunu x'ikunu r-raġunijiet għat-tardività tal-preżentazzjoni (punt 55 ta' din is-sentenza);
- il-portata tagħha kienet ukoll sproporzjonata, peress li kienet tikkontesta b'mod radikali ftehim li jesprimi l-intenzjoni tal-partijiet mingħajr raġuni bbażata fuq regoli sostantivi applikabbli, u dan meta sanzjonijiet oħra, bħal multa, jistgħu effettivament jissanzjonaw il-preżentazzjoni tardiva tad-dikjarazzjoni inkwistjoni (punti 56 sa 60 tal-imsemmija sentenza), u
- din is-sanzjoni ma kinitx tosserva r-rekwiżiti ta' ċertezza legali, partikolarment importanti fil-qasam tal-akkwist ta' immobbli (punt 56 tal-istess sentenza).

99. Mill-kunsiderazzjonijiet preċedenti jirriżulta li t-terminazzjoni ta' drittijiet ta' użufruut u ta' użu inkwistjoni fil-kawża prinċipali ma tistax tkun iġġustifikata mill-eventwali ksur tal-leġislazzjoni nazzjonali fil-qasam tal-kontroll tal-kambju.

2. Fuq l-eżistenza ta' ġustifikazzjoni bbażata fuq il-ġlieda kontra l-prattiki abbużivi

100. Il-Gvern Ungeriz argumenta wkoll li t-terminazzjoni tad-drittijiet ta' użufruut u ta' użu prevista mill-miżuri nazzjonali inkwistjoni hija ġġustifikata mill-volontà tal-ġlieda kontra l-prattiki abbużivi. Skont dan l-argument, il-kuntratti inkwistjoni servew sabiex jevitaw il-projbizzjoni ta' akkwist tal-proprjetà ta' art produttiva imposta fuq il-persuni fiżiċi barranin u fuq il-persuni ġuridiċi. F'dan ir-rigward, dan il-gvern jippreċiża li ż-żamma ta' dritt ta' proprjetà nieqes mis-sustanza tiegħu minhabba l-konċessjoni ta' dritt ta' użufruut ma jissodisfa ebda razzjonalità ekonomika.

101. F'dan ir-rigward, minn ġurisprudenza stabbilita jirriżulta li l-ġlieda kontra l-prattiki abbużi tirrappreżenta motiv legittimu li jista' jiġġustifika restrizzjoni tal-libertajiet ta' moviment mogħtija mit-Trattat FUE. Skont din il-ġurisprudenza żviluppata prinċipalment fil-qasam fiskali, miżura nazzjonali li tirrestringi l-libertajiet ta' moviment tista' tiġi ġġustifikata meta hija tkun intiża speċifikament għal skemi purament artifiċjali li għandhom l-għan li jaħarbu l-leġislazzjoni tal-Istat Membru kkonċernat³².

31 Sentenza tal-1 ta' Diċembru 2005 (C-213/04, EU:C:2005:731). Skont il-leġislazzjoni Awstrijaka inkwistjoni f'din il-kawża, l-akkwist ta' beni immobbli kellu jipprovdi f'ċertu terminu dikjarazzjoni li l-art giet mibnija, li l-akkwist ma sarx sabiex tiġi stabbilita residenza għal vaganza u li huwa ċittadin Awstrijak jew għandu jibbenefika mill-istess trattament bħal ċittadin Awstrijak (punti 6 u 25).

32 Ara b'mod partikolari, f'dan is-sens, is-sentenzi tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544, punt 51); tat-13 ta' Marzu 2007, Test Claimants in the Thin Cap Group Litigation (C-524/04, EU:C:2007:161, punt 72), kif ukoll tal-1 ta' April 2014, Felixstowe Dock and Railway Company et (C-80/12, EU:C:2014:200, punt 31).

102. Madankollu, ladarba dan l-għan ikopri biss il-ġlieda kontra l-iskemi purament artifiċjali, ma jistax jiġi invokat sabiex jiġġustifika miżura nazzjonali bbażata fuq preżunzjoni ġenerali ta' prattika abbużiva³³. Fil-fatt, sabiex tkun konformi mal-prinċipju ta' proporzjonalità, miżura li jkollha dan l-għan għandha tippermetti lill-qorti nazzjonali li tagħmel eżami każ b'każ, waqt li jiġu kkunsidrati l-partikolaritajiet ta' kull każ, abbażi ta' elementi oġġettivi, sabiex jiġi evalwat l-aġir abbużiv tal-persuni kkonċernati³⁴.

103. Fil-kuntest tal-kawżi prinċipali, it-terminazzjoni tad-drittijiet ta' użu fuq art agrikola ma hijiex adegwata għall-ġlieda kontra l-prattiki abbużivi. Fil-fatt, ma jistax jiġi eskluż li prattika abbużiva, li tikkonsisti fl-evitar tal-projbizzjoni ta' bejgħ ta' art agrikola lil ċittadini barranin, giet imfassla bejn membri mill-qrib tal-istess familja.

104. Barra minn hekk, dawn il-miżuri jmorru lil hinn, minn dak li huwa neċessarju sabiex jintlaħaq dan l-għan peress li huma bbażati fuq preżunzjoni ta' prattika abbużiva applikabbli għad-drittijiet kollha li ma humiex ikkostitwiti bejn persuni li huma membri mill-qrib tal-istess familja, u dan irrispettivament mill-eżistenza pprovata ta' skema purament artifiċjali.

105. Mill-kunsiderazzjonijiet preċedenti jirriżulta li dawn il-miżuri ma jistgħux ikunu ġġustifikati mill-għan tal-ġlieda kontra l-prattiki abbużivi.

3. Fuq l-eżistenza ta' ġustifikazzjoni bbażata fuq għan ta' interess ġenerali marbut mal-użu tal-art agrikola

106. Sabiex jiġġustifika t-terminazzjoni ta' drittijiet ta' użu fuq art agrikola, bl-eċċezzjoni ta' dawk ikkostitwiti bejn membri mill-qrib tal-istess familja, il-Gvern Ungeriz allega wkoll li l-leġiżlazzjoni inkwistjoni fil-kawża prinċipali kienet tfittex għan ta' interess ġenerali, jiġifieri dak li tiżgura li l-art produttiva tkun il-proprjetà tal-persuni fiżiċi li jaħdmuha. Huwa b'mod partikolari għal dan il-għan li kien ipprojbitt l-akkwist tal-proprjetà ta' art agrikola għall-finijiet ta' investiment jew ta' spekulazzjoni immobbli, jiġifieri sabiex jinkiseb valur oġġettiv li jirriżulta miż-żieda tal-prezzijiet tal-art.

107. Skont dan il-gvern, din il-leġiżlazzjoni hija intiża wkoll sabiex tippermetti l-użu ta' art produttiva minn impropriji godda, sabiex tiffaċilita l-holqien ta' proprjetajiet ta' kobor li jippermetti produzzjoni agrikola sostenibbli u kompetittiva kif ukoll sabiex tevita t-taqsim ta' art agrikola.

108. Kif sostna għalhekk il-Gvern Ungeriz, tali għanijiet diġà kienu rrikonoxxuti bħala li huma ta' interess ġuridiku mill-Qorti tal-Ġustizzja, u b'mod partikolari dawk li jiġi żgurat li l-art tappartjeni lil dawk li jaħdmuha, li tiġi miġġielda l-ispekulazzjoni tal-art, li jiġi żgurat tqassim tal-proprjetà immobbli li jippermetti l-iżvilupp ta' azzjendi sostenibbli jew anki li jiġi mhegġeġ użu raġonevoli tal-art disponibbli permezz tal-ġlieda kontra l-pressjoni fuq l-art³⁵.

33 Ara b'mod partikolari, f'dan is-sens, is-sentenzi tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544, punt 50); tat-13 ta' Marzu 2007, Test Claimants in the Thin Cap Group Litigation (C-524/04, EU:C:2007:161, punti 73 u 79), kif ukoll tad-19 ta' Novembru 2009, Il-Kummissjoni vs L-Italja (C-540/07, EU:C:2009:717, punt 58).

34 Sentenza tas-17 ta' Settembru 2009, Glaxo Wellcome (C-182/08, EU:C:2009:559, punt 99).

35 Ara f'dan is-sens, is-sentenzi tas-6 ta' Novembru 1984, Fearon (182/83, EU:C:1984:335, punti 3 u 10); tat-23 ta' Settembru 2003, Ospelt u Schlössle Weissenberg (C-452/01, EU:C:2003:493, punti 38 sa 40), kif ukoll tal-25 ta' Jannar 2007, Festersen (C-370/05, EU:C:2007:59, punti 27 u 28).

109. Madankollu, u skont ġurisprudenza stabbilita, miżura li tirrestringi l-libertajiet ta' moviment ma tistax tkun aċċettata hlief taht il-kundizzjoni li jkollha għan ta' interess ġenerali, li tkun applikata b'mod nondiskriminatorju u li tosserva l-prinċipju ta' proporzjonalità, jiġifieri għandha tkun tali li tiggarrantixxi li l-għan li jrid jintlaħaq jiġi milhuq u ma teċċedix dak li hu neċessarju għal sabiex dan l-għan jintlaħaq³⁶.

110. Fid-dawl ta' din il-ġurisprudenza jiena nikkunsidra li l-għan ta' interess ġenerali li jrid jintlaħaq invokat mill-Gvern Ungeriz ma jippermettix li l-miżuri inkwistjoni fil-kawżi prinċipali jiġu ġġustifikati tal-inqas għal żewġ raġunijiet, u possibbilment għal tlieta.

111. Fl-ewwel lok, dawn il-miżuri, li jippermettu ż-żamma tad-drittijiet ta' użufrutt u ta' użu stabbiliti biss bejn membri mill-qrib tal-istess familja, ma humiex xierqa sabiex jintlaħqu l-għanijiet sostnuti mill-Gvern Ungeriz.

112. Fil-fatt, u kif ġustament spjegaw il-Gvern Awstrijak u l-Gvern Portugiz kif ukoll il-Kummissjoni, xejn ma jippermetti li jiġi eskluż li membri tal-familja mill-qrib tal-proprietarju akkwistaw tali drittijiet fuq art agrikola għall-finijiet ta' spekulazzjoni immobbli. Għall-kuntrarju, huwa prevedibbli wkoll li persuni li ma humiex membri tal-familja mill-qrib tal-proprietarju akkwistaw tali drittijiet sabiex jeżerċitaw attività agrikola.

113. Fi kliem ieħor, il-kriterju magħżul mill-Gvern Ungeriz, jiġifieri l-fatt li huma qraba mill-qrib tal-proprietarju, ma huwiex xieraq sabiex jintlaħqu l-għanijiet allegati.

114. Fit-tieni lok, il-miżuri inkwistjoni fil-kawżi prinċipali lanqas ma huma neċessarji sabiex jintlaħqu l-għanijiet allegati mill-Gvern Ungeriz. Fil-fatt, kriterji oħra jippermettu li jintlaħqu dawn l-għanijiet filwaqt li jkunu iktar rispettużi għal-libertajiet ta' moviment. Dan ikun il-każ ta' rekwiżit ta' użu effettiv tal-art agrikola jew mid-detenturi tad-drittijiet ta' użufrutt jew ta' użu fuq din l-art jekk dawn huma persuni fiżiċi, jew mill-azzjonarji tagħhom jekk dawn huma persuni ġuridiċi.

115. Fit-tielet lok, il-miżuri inkwistjoni fil-kawżi prinċipali għandhom natura diskriminatorja, kif ikkonstatat fil-punti 70 sa 86 ta' dawn il-konkluzjonijiet.

116. Din in-natura diskriminatorja tkun suffiċjenti, skont il-ġurisprudenza ċċitata fil-punt 109 ta' dawn il-konkluzjonijiet, sabiex teskludi l-ġustifikazzjoni bbażata fuq l-għan ta' interess ġenerali marbut mal-użu tal-art agrikola allegat mill-Gvern Ungeriz.

117. Madankollu, f'dan ir-rigward irrid nirrileva l-eżistenza ta' ċerta inkonsistenza fil-ġurisprudenza tal-Qorti tal-Ġustizzja. Fil-fatt, il-Qorti tal-Ġustizzja diġà aċċettat li teżamina jekk għan ta' interess ġenerali jistax jiġġustifika miżuri li tagħhom hija kienet preċedentement ikkonstatat in-natura diskriminatorja³⁷.

118. Minkejja li naħseb li huwa mixtieq, għall-finijiet ta' ċertezza legali, li l-Qorti tal-Ġustizzja tiċċara l-ġurisprudenza tagħha f'dan ir-rigward, fi kwalunkwe każ mill-kunsiderazzjonijiet preċedenti jirriżulta li l-miżuri nazzjonali inkwistjoni fil-kawżi prinċipali ma jistgħux ikunu ġġustifikati mill-għan ta' interess ġenerali marbut mal-użu ta' art agrikola allegat mill-Gvern Ungeriz.

³⁶ Sentenzi tal-5 ta' Marzu 2002, *Reisch et* (C-515/99, C-519/99 sa C-524/99 u C-526/99 sa C-540/99, EU:C:2002:135, punt 33); tat-23 ta' Settembru 2003, *Ospelt u Schlössle Weissenberg* (C-452/01, EU:C:2003:493, punt 34 u l-ġurisprudenza ċċitata); tal-1 ta' Diċembru 2005, *Burtscher* (C-213/04, EU:C:2005:731, punt 44 u l-ġurisprudenza ċċitata), kif ukoll tal-25 ta' Jannar 2007, *Festersen* (C-370/05, EU:C:2007:59, punt 26).

³⁷ Ara, b'mod partikolari, is-sentenza tal-25 ta' Ottubru 2007, *Geurts u Vogten* (C-464/05, EU:C:2007:631, punti 22 sa 24).

E. Fuq l-Artikoli 17 u 47 tal-Karta

119. Il-qorti tar-rinviju staqsiet ukoll lill-Qorti tal-Ġustizzja dwar il-kompatibbiltà tal-miżuri nazzjonali inkwistjoni fil-kawża prinċipali mal-Artikoli 17 u 47 tal-Karta.

120. Nikkunsidra li ma huwiex neċessarju li tingħata risposta għal dan l-aspett tad-domandi magħmula, ladarba dawn il-miżuri jmorru kontra d-dritt tal-Unjoni peress li jinkludu restrizzjoni mhux iġġustifikata għal-libertà ta' moviment tal-kapital, u dan irrispettivament mill-interpretazzjoni tad-dispożizzjonijiet iċċitati iktar 'il fuq tal-Karta.

121. Barra minn hekk, jiena nqis li fil-kuntest ta' dawn il-kawżi, il-ksur allegat tal-Artikoli 17 u 47 tal-Karta ma jistax ikun eżaminat indipendentement mill-kwistjoni tal-ksur tal-libertajiet ta' moviment.

122. Fil-fatt, dan l-aspett tad-domandi magħmula jqajjem il-problema delikata tal-applikabbiltà tal-Karta għall-finijiet tal-evalwazzjoni ta' miżuri nazzjonali bħal daww inkwistjoni fil-kawża prinċipali, li ma jimplementawx dispożizzjonijiet ta' dritt derivat tal-Unjoni, iżda jholqu ostakolu mhux iġġustifikat għal-libertajiet ta' moviment żgurati mit-Trattat FUE.

123. Għandu jitfakkar li l-kamp ta' applikazzjoni tal-Karta, fir-rigward tal-azzjoni tal-Istati Membri, huwa ddefinit fl-Artikolu 51(1) tagħha, li jstabbilixxi li d-dispożizzjonijiet tal-Karta japplikaw għall-Istati Membri biss meta dawn ikunu qegħdin jimplementaw id-dritt tal-Unjoni³⁸.

124. F'dan ir-rigward, il-Qorti tal-Ġustizzja ddeċidiet li, fid-dawl tal-ispejgazzjonijiet rilevanti għall-Artikolu 51 tal-Karta, li għandhom debitament jittiehdu inkunsiderazzjoni skont l-Artikolu 52(7) tagħha, il-kunċett ta' implementazzjoni previst f'dan l-Artikolu 51 jikkonferma l-ġurisprudenza tal-Qorti tal-Ġustizzja relatata mal-punt sa liema l-azzjoni tal-Istati Membri għandha tkun konformi mar-rekwiziti li jirriżultaw mid-drittijiet fundamentali żgurati mill-ordinament ġuridiku tal-Unjoni³⁹.

125. Fis-sentenza Åkerberg Fransson⁴⁰, il-Qorti tal-Ġustizzja ddeċidiet li d-drittijiet fundamentali żgurati mill-Karta għandhom jiġu rrispettati meta leġislazzjoni nazzjonali taqa' taħt il-kamp ta' applikazzjoni tad-dritt tal-Unjoni. Infakkar li din il-kawża ma kinitx tirrigwarda ksur tal-libertajiet ta' moviment, iżda leġislazzjoni nazzjonali li tplementa l-leġislazzjoni tal-Unjoni fil-qasam tal-VAT kif ukoll l-Artikolu 325 TFUE⁴¹.

126. Għal dak li jirrigwarda l-libertajiet ta' moviment, il-Qorti tal-Ġustizzja ppreċiżat fis-sentenza Pfleger *et*⁴² li l-użu minn Stat Membru ta' eċċezzjonijiet previsti mid-dritt tal-Unjoni biex jiġġustifika ostakolu għal libertà fundamentali żgurata mit-Trattat għandu jiġi kkunsidrat bħala implementazzjoni tad-dritt tal-Unjoni, fis-sens tal-Artikolu 51(1) tal-Karta.

127. F'dan ir-rigward, u sabiex inkun iktar preċiż, minn ġurisprudenza stabbilita jirriżulta li, meta leġislazzjoni nazzjonali tkun eżaminata mill-Qorti tal-Ġustizzja fir-rigward tal-libertajiet ta' moviment, id-drittijiet fundamentali li l-protezzjoni tagħhom hija żgurata mid-dritt tal-Unjoni huma invokabbli f'zewġ każijiet, li t-tnejn li huma jirrigwardaw l-eżistenza ta' ġustifikazzjoni⁴³.

38 Ara, b'mod partikolari, is-sentenzi tas-26 ta' Frar 2013, Åkerberg Fransson (C-617/10, EU:C:2013:105, punt 17), u tas-6 ta' Ottubru 2016, Paoletti *et* (C-218/15, EU:C:2016:748, punt 13).

39 Ara f'dan is-sens, is-sentenzi tat-30 ta' April 2014, Pfleger *et* (C-390/12, EU:C:2014:281, punt 32), u tal-10 ta' Lulju 2014, Julián Hernández *et* (C-198/13, EU:C:2014:2055, punt 33 u l-ġurisprudenza ċċitata).

40 Sentenza tas-26 ta' Frar 2013 (C-617/10, EU:C:2013:105, punt 21).

41 Sentenza tas-26 ta' Frar 2013, Åkerberg Fransson (C-617/10, EU:C:2013:105, punt 27).

42 Sentenza tat-30 ta' April 2014 (C-390/12, EU:C:2014:281, punt 36).

43 Dawn iż-żewġ każijiet huma eżaminati b'mod kongunt taħt it-titolu "The derogation situation" f'Lenaerts, K. "Exploring the limits of the EU Charter of Fundamental Rights", *European Constitutional Law Review*, 2012, p. 383 sa 386.

128. L-ewwel każ jirrigwarda l-invokazzjoni minn Stat Membru ta' motiv ta' ġustifikazzjoni direttament ibbażat fuq il-protezzjoni ta' dritt fundamentali. Din hija l-ipoteżi "Schmidberger"⁴⁴, li fiha d-drittijiet fundamentali huma msejha jservu bħala tarka sabiex jiddefendu l-leġislazzjoni kkonċernata.

129. It-tieni jirrigwarda r-rifjut ta' motiv ta' ġustifikazzjoni invokat minn Stat Membru minhabba preġudizzju għal dritt fundamentali. Din hija l-ipoteżi "ERT"⁴⁵, li fiha d-drittijiet fundamentali jipprovokaw it-telf ta' tarka għad-difiża tal-leġislazzjoni kkonċernata.

130. Mill-banda l-oħra, sa fejn naf jien, il-Qorti tal-Ġustizzja qatt ma kkunsidrat li l-ksur allegat ta' dritt fundamentali seta' jkun eżaminat *indipendentemente* mill-ksur tal-libertajiet ta' moviment. Fi kliem iehor, meta l-uniku punt ta' rabta mad-dritt tal-Unjoni jkun jinsab fl-eżistenza ta' restrizzjoni għall-moviment liberu, il-protezzjoni tad-drittijiet fundamentali tista' jew isservi bħala ġustifikazzjoni (ipoteżi "Schmidberger"), jew tipprovoka t-telf ta' ġustifikazzjoni (ipoteżi "ERT"), iżda ma tistax tirrappreżenta motiv indipendenti ta' kuntrarjetà għad-dritt tal-Unjoni.

131. Issa, dawn il-kawżi jaqgħu preċiżament taħt dan l-aħħar eżempju. Fil-fatt, l-uniku punt ta' rabta mad-dritt tal-Unjoni jinsab fl-eżistenza ta' restrizzjoni tal-moviment liberu tal-kapital⁴⁶. Il-Gvern Ungeriz ma invokax l-Artikoli 17 u 47 tal-Karta sabiex jiġġustifika l-miżuri nazzjonali inkwistjoni (ipoteżi "Schmidberger") u l-interpretazzjoni tagħhom ma hijiex neċessarja sabiex jiġu miċhuda l-motivi ta' ġustifikazzjoni mressqa minn dan il-gvern (ipoteżi "ERT")⁴⁷. Fir-realtà, il-qorti tar-rinviju tfittex li tkun taf jekk dawn il-miżuri jiksru l-Artikoli 17 u 47 tal-Karta *indipendentemente* mill-ksur tal-moviment liberu tal-kapital⁴⁸.

132. F'dawn iċ-ċirkustanzi, u fid-dawl tal-ġurisprudenza ċċitata, jiena għandi l-inklinazzjoni li nikkunsidra li dan il-ksur allegat tal-Artikoli 17 u 47 tal-Karta ma jistax ikun ikkunsidrat mill-Qorti tal-Ġustizzja.

133. Irrid nenfasizza b'mod ċar il-portata ta' din il-pożizzjoni li tikkonsisti fl-esklużjoni tal-applikabbiltà tal-Karta fiċ-ċirkustanzi partikolari ta' dawn il-kawżi. B'mod evidenti din il-pożizzjoni ma tirrigwardax l-atti tal-istituzzjonijiet tal-Unjoni (ipoteżi "Kadi"⁴⁹) u lanqas l-atti tal-Istati Membri li jimplementaw leġislazzjonijiet tal-Unjoni (ipoteżi "Åkerberg Fransson"⁵⁰).

44 Sentenza tat-12 ta' Ġunju 2003 (C-112/00, EU:C:2003:333). F'din il-kawża, il-Gvern Awstrijak kien invoka, sabiex jiġġustifika restrizzjoni għall-moviment liberu tal-merkanzija li tirriżulta minn dimostrazzjoni li wasslet sabiex triq importanti tingħalaq, il-protezzjoni tad-drittijiet fundamentali tad-dimostranti fil-qasam tal-libertà tal-espressjoni u tal-libertà ta' għaqda (ara l-punti 17 kif ukoll 69 *et seq* ta' din is-sentenza). Ara, ukoll, is-sentenza tal-11 ta' Diċembru 2007, International Transport Workers' Federation u Finnish Seamen's Union, imsejha "Viking" (C-438/05, EU:C:2007:772, punti 45 u 46).

45 Sentenza tat-18 ta' Ġunju 1991 (C-260/89, EU:C:1991:254). Din il-kawża kienet tikkonċerna b'mod partikolari n-natura potenzjalment diskriminatorja tal-kumulu, minn ERT, tad-dritt esklużiv li xxandar programmi tagħha stess u tad-dritt esklużiv li taqbad u titrażmetti mill-ġdid programmi li joriġinaw minn Stati Membri oħra (ara l-punti 21 sa 23 ta' din is-sentenza). Il-Qorti tal-Ġustizzja ddeċidiet li l-Istati Membri ma jistgħux jinvokaw derogi previsti mit-Trattat għal raġunijiet ta' ordni pubbliku, ta' sigurtà pubblika u ta' saħħa pubblika hlief sa fejn il-leġislazzjoni nazzjonali inkwistjoni tkun konformi mad-drittijiet fundamentali li l-Qorti tal-Ġustizzja tiżgura r-rispett tagħhom, b'mod partikolari l-libertà ta' espressjoni (ara l-punti 43 sa 45 ta' din is-sentenza). Ara wkoll is-sentenzi tas-26 ta' Ġunju 1997, Familiapress (C-368/95, EU:C:1997:325, punti 24 sa 27), kif ukoll tat-30 ta' April 2014, Pfeleger *et* (C-390/12, EU:C:2014:281, punti 35 u 36).

46 F'dan ir-rigward nippreċiża li ma jidhirliex li huwa possibbli li jiġi kkunsidrat li l-miżuri nazzjonali inkwistjoni f'dawn il-kawżi "jimplementaw" id-Direttiva 88/361 għaż-żewġ raġunijiet segwenti. Minn naha, din id-direttiva, li l-ghan tagħha kien li timplemmenta l-Artikolu 67 KE, saret inutili wara t-tħassir ta' dan l-artikolu mit-Trattat ta' Amsterdam, u dan minkejja l-valur illustrattiv irrikonoxxut mill-Qorti tal-Ġustizzja fl-Anness I tagħha: ara l-punt 52 ta' dawn il-konklużjonijiet. Min-naha l-oħra, l-obbligu miksur mill-miżuri nazzjonali inkwistjoni huwa stabbilit fl-Artikolu 63 TFUE, bl-imsemmi Anness I sempliċement jistabbilixxi elenku mhux eżawrjenti tal-movimenti tal-kapital.

47 Ara l-punti 88 sa 118 ta' dawn il-konklużjonijiet.

48 Ara l-punt 21 ta' dawn il-konklużjonijiet.

49 Sentenzi tat-3 ta' Settembru 2008, Kadi u Al Barakaat International Foundation vs Il-Kunsill u Il-Kummissjoni (C-402/05 P u C-415/05 P, EU:C:2008:461, punti 281 sa 327), kif ukoll tat-18 ta' Lulju 2013, Il-Kummissjoni *et* vs Kadi (C-584/10 P, C-593/10 P u C-595/10 P, EU:C:2013:518, punti 65 sa 69).

50 Sentenza tas-26 ta' Frar 2013 (C-617/10, EU:C:2013:105).

134. Hija lanqas ma tirrigwarda l-miżuri nazzjonali li huma ġġustifikati fid-dawl tal-libertajiet ta' moviment iżda li jippreġudikaw dritt fundamentali żgurat mill-Karta (ipoteżi "ERT"⁵¹). Fil-fatt, f'din l-aħħar ipoteżi, id-drittijiet fundamentali jiġu applikati mhux b'mod indipendenti iżda tabilhaqq fil-kuntest tal-ġustifikazzjoni għal restrizzjoni tal-libertajiet ta' moviment.

135. Fir-realtà, il-pożizzjoni li jiena nsostni, u li tikkonsisti fl-esklużjoni tal-possibbiltà li ksur allegat tal-Karta jiġi eżaminat *indipendement* mill-kwistjoni tal-ksur tal-libertajiet ta' moviment, tirrigwarda ż-żewġ każijiet segwenti. Minn naħa, il-Karta ma tistax tkun applikata b'mod awtonomu meta l-miżuri nazzjonali jinkludu restrizzjoni li ma hijiex, fi kwalunkwe każ, iġġustifikata fid-dawl tal-libertajiet ta' moviment (il-każ f'dawn il-kawżi). Min-naħa l-oħra, il-Karta ma tistax tkun applikata b'mod awtonomu meta tali miżuri ma jinkludu ebda restrizzjoni għal-libertajiet ta' moviment (każ "Keck u Mithouard"⁵²).

136. Fl-ewwel każ, li huwa dak f'dawn il-kawżi, huwa evidenti li l-esklużjoni tal-possibbiltà li tiġi applikata l-Karta b'mod awtonomu, fil-prattika, ma tagħmel ebda differenza għaliex il-miżuri nazzjonali inkwistjoni huma, fi kwalunkwe każ, kuntrarji għad-dritt tal-Unjoni.

137. Konsegwentement, il-portata Prattika reali tal-pożizzjoni legali li jiena qed nsostni hija limitata għal leġislazzjonijiet nazzjonali tat-tip "Keck u Mithouard". Fil-fatt, f'dan il-każ, l-aċċettazzjoni li ksur tal-Karta jista' jkun eżaminat *indipendement* mill-ksur tal-libertajiet ta' moviment timplika li l-leġislazzjonijiet nazzjonali kollha, anki dawk li ma jirrestringux dawn il-libertajiet, jistgħu jiġu pprojbiti fid-dawl tal-Karta meta dawn jiġu kkontestati f'sitwazzjoni fattwali li taqa' fil-kamp ta' applikazzjoni tal-imsemmija libertajiet, jiġifieri f'kull sitwazzjoni transkonfinali. Sabiex niehdu eżempju konkret, dan ikun ifisser b'mod partikolari li leġislazzjoni li tipprojbixxi x-xogħol bil-lejl go forn, li l-Qorti tal-Ġustizzja ddecidiet li ma kinitx tirrestringi l-moviment liberu tal-merkanzija⁵³, tista' madankollu tkun eżaminata fid-dawl tad-dispożizzjonijiet tal-Karta (b'mod partikolari l-Artikoli 15 u 16 tagħha).

138. Jidherli li huwa diffiċli li tali interpretazzjoni tkun irrikonċiljata mal-Artikolu 6(1) TUE u l-Artikolu 51(2) tal-Karta, li jipprovdu li d-dispożizzjonijiet tal-Karta bl-ebda mod ma jestendu l-kompetenzi tal-Unjoni kif stabbiliti fit-Trattati.

139. Fl-opinjoni tiegħi, din l-interpretazzjoni għandha tkun miċhuda billi tiġi eskluża l-possibbiltà li ksur allegat tal-Karta jkun eżaminat *indipendement* mill-kwistjoni tal-ksur tal-libertajiet ta' moviment. Dan huwa preċiżament l-approċċ li kien adottat fis-sentenza Pelckmans Turnhout⁵⁴, li fiha l-Qorti tal-Ġustizzja ddecidiet li l-Karta ma tistax tkun applikata b'mod awtonomu meta l-leġislazzjoni nazzjonali inkwistjoni ma tirrestringix il-libertajiet ta' moviment.

140. Mill-banda l-oħra, jidherli li s-sentenza Pfeleger *et*⁵⁵, li kienet tirrigwarda leġislazzjoni nazzjonali li tinkludi restrizzjoni mhux iġġustifikata għal-libertà li jiġu pprovduti servizzi, thalli dubju dwar il-possibbiltà li l-Karta tiġi applikata b'mod awtonomu.

51 Sentenza tat-18 ta' Ġunju 1991 (C-260/89, EU:C:1991:254).

52 Sentenza tal-24 ta' Novembru 1993 (C-267/91 u C-268/91, EU:C:1993:905).

53 Sentenza tal-14 ta' Lulju 1981, Oebel (155/80, EU:C:1981:177).

54 Ara, f'dan is-sens, is-sentenza tat-8 ta' Mejju 2014 (C-483/12, EU:C:2014:304, punti 24 sa 26). Din is-sentenza kienet tikkoncerna leġislazzjoni nazzjonali li timponi jum ta' għeluq fil-ġimgħa għan-negożjanti. Ara wkoll, f'dan is-sens, is-sentenza tal-4 ta' Ottubru 1991, Society for Protection of Unborn Children Ireland, imsejha "Grogan" (C-159/90, EU:C:1991:378, punti 30 u 31).

55 Sentenza tat-30 ta' April 2014 (C-390/12, EU:C:2014:281). Dan l-istess approċċ kien imbagħad segwit mill-Qorti tal-Ġustizzja fis-sentenza tal-11 ta' Ġunju 2015, Berlington Hungary *et* (C-98/14, EU:C:2015:386, punti 89 sa 91).

141. Fil-fatt, fil-punti 35 u 36 ta' din is-sentenza, il-Qorti tal-Ġustizzja fakkret b'mod korrett li l-Karta hija invokabbli fil-kuntest tal-evalwazzjoni tal-motivi ta' ġustifikazzjoni. Madankollu, fil-punti 57 sa 60 tal-imsemmija sentenza, il-Qorti tal-Ġustizzja aċċettat li teżamina l-eżistenza ta' ksur tal-Artikoli 15 sa 17 tal-Karta *indipendentemente* mill-kwistjoni tal-ksur tal-libertà li jiġu pprovduti servizzi (ikkonstatat fil-punti 39 sa 56 tal-istess sentenza)⁵⁶. Fil-fehma tiegħi, dan l-approċċ iħalli dubju, li għandu jitqajjem, fir-rigward tal-possibbiltà li jiġi eżaminat ksur allegat tal-Karta *indipendentemente* mill-kwistjoni tal-ksur tal-libertajiet ta' moviment.

142. Fid-dawl tal-kunsiderazzjonijiet preċedenti, jiena nipproponi lill-Qorti tal-Ġustizzja tirrispondi għal dan l-aspett tad-domandi magħmula fis-sens li, meta l-Qorti tal-Ġustizzja teżamina leġiżlazzjoni nazzjonali fir-rigward tal-libertajiet ta' moviment, il-ksur allegat ta' dritt fundamentali żgurat mill-Karta ma jistax ikun eżaminat *indipendentemente* mill-kwistjoni tal-ksur ta' dawn il-libertajiet.

VI. Konkluzjoni

143. Fid-dawl tal-kunsiderazzjonijiet preċedenti, jiena nipproponi lill-Qorti tal-Ġustizzja tirrispondi kif ġej għad-domandi preliminari tas-Szombathelyi Közigazgatási és Munkaügyi Bíróság (qorti amministrattiva u industrijali ta' Szombathely, l-Ungerija):

L-Artikolu 63 TFUE għandu jkun interpretat fis-sens li jipprekludi leġiżlazzjoni nazzjonali bħal dik inkwistjoni fil-kawżi prinċipali, li tipprovdi t-terminazzjoni tad-drittijiet ta' użufruut u tad-drittijiet ta' użu fuq art produttiva sakemm ma tingabx il-prova li dawn id-drittijiet kienu kkostitwiti bejn membri mill-qrib tal-istess familja, u dan minkejja l-possibbiltà tad-detentur tal-istess drittijiet li jikseb kumpens finanzjarju min-naħa tal-kontraenti tiegħu.

L-Artikolu 51(1) u (2) tal-Karta tad-Drittijiet Fundamentali tal-Unjoni Ewropea għandu jkun interpretat fis-sens li meta l-Qorti tal-Ġustizzja teżamina leġiżlazzjoni nazzjonali fid-dawl tal-libertajiet ta' moviment, il-ksur allegat ta' dritt fundamentali żgurat mill-imsemmija Karta ma jistax ikun eżaminat *indipendentemente* mill-kwistjoni tal-ksur ta' dawn il-libertajiet.

⁵⁶ Madankollu l-Qorti tal-Ġustizzja kkontenat ruhha illi tirrileva, fi tmiem l-analiżi tagħha, li restrizzjoni mhux iġġustifikata jew sproporzjonata għal-libertà li jiġu pprovduti servizzi fir-rigward tal-Artikolu 56 TFUE lanqas ma hija ammissibbli skont l-imsemmi Artikolu 52(1), meta mqabbla mal-Artikoli 15 sa 17 tal-Karta, b'tali mod li f'dan ir-rigward ma huwiex neċessarju eżami separat. Ara s-sentenza tat-30 ta' April 2014, *Pfleger et* (C-390/12, EU:C:2014:281, punti 59 u 60).